

# dawl Frangiskan

LEHEN IL-KAPUĊĊINI MALTIN



8

**3 Mill-Bidu għall-Bidu**

Editorjal

**4 Bibbja**

minn P. Donat Spiteri OFMCap

**6 Il-Kenja Hi Għaqlija**

minn Mons. Francis Baldacchino OFMCap

**7 Poezija**

minn Patri Wistin Attard OFMCap

**8 L-Ikel u n-Nutrizzjoni fl-Iżvilupp tat-Trabi u t-Tfal fid-Dinja ta' Illum**

minn Dr Chris Sciberras MD

**10 Novella**

minn Lawrence Attard

**12 X'Familja Rridu? (2)**

minn Dr Mario Saliba MD

**14 Żvilupp b'Edukazzjoni Ahjar**

minn Br John Cassar OFMCap

**17 Il-Piena Kapitali**

minn Martin Bugeja

**18 Alla Għamilna Wliedu (2)**

minn Manwel Micallef

**20 Vokazzjoni**

minn Br Dennis Calleja OFMCap

**21 Okkult**

minn Fr Franco Fenech OFMCap

**22 Ġustizzja**

minn Dr Mark Anthony Mifsud Cutajar LL.D

**24 Baqa' Tifkira**

minn Paul J. Debona

**26 Il-Bolol ta' Malta (19)**

minn Tony C Cutajar

**27 L-Abbuż tad-Droga**

**28 Reċensjoni**

**29 Abbonament dawlFrangiskan**

**30 Kompetizzjonijiet**

minn P. Wistin Attard OFMCap

**31 Katekezi tal-Papa Benedittu XVI**

minn Harry Agius Ordway



12



17



24




31

**Hlas ta' l-Abbonament: €9.32 fis-sena.**

Kull offerta, barra mill-hlas, hi milqugha bhala għajna għall-Missjoni, li għandha tintbagħat lid Direttur:

Ċentru Missjoni Kapuċċini, Kunvent tal-Kapuċċini, Floriana - FRN1211



**BORD EDITORJALI**

**Editur**

Leonard Falzon OFMCap

**Amministratur**

Crispin Tabone OFMCap

**Distributur**

Dorian Holland OFS

**Membri**

Frans Abela Giusti OFMCap

Wistin Attard OFMCap

Martin Micallef OFMCap

**DIREZZJONI U AMMINISTRAZZJONI**

Kunvent tal-Kapuċċini,

Floriana - FRN1211

Tel: 2123 3874/2122 5525/2123 4949

e-mail: leofalzon@waldonet.net.mt

ISSN 1811-5373

**DISINN U LAYOUT**

Robert Tabone

Mob: 9947 3763

**MITBUGH**

Gutenberg Press Ltd.

Tel: 2189 7037

*Kull korrispondenza, artikli, kitbiet u ittri biex jidhru fid-DAWL FRANGISKAN għandhom jiġu indirizzati lill-Editur. Id-Direzzjoni ttrisserva d-dritt li ttipubblika fid-DAWL FRANGISKAN dawk l-artikli, ittri jew taġrif iehor li jidhriha li jkunu jaqblu max-xejra tar-rivista.*

© Dawl Frangiskan 2010  
Publikazzjoni Frangiskani  
Kapuċċini



# MILL-BIDU GHALL-BIDU

Il-poetessa Edith Lovejoy Pierce kitbet dan il-vers interessanti fuq l-Ewwel tas-Sena:

- "Se nifthu l-ktieb.
- Il-paġni tiegħu huma vojta.
- Se npoġġu kliem fuqhom.
- Il-ktieb jismu Opportunità u
- l-ewwel kapitlu hu Jum l-Ewwel tas-Sena".

Sena ġdida hija bidu għall-bidu. Fiha nnifisha hija bidu. L-ewwel ta' Jannar huwa l-bidu ta' l-ewwel xahar tas-sena l-ġdida. Iżda l-ewwel tas-sena jista' ikun bidu għall-hajja ġdida u tamiet ġodda. Jista' ikun il-bidu ta' mod ġdid kif inharsu lejn il-Mulej, lejn l-ohrajn u lejna nfusna. L-ewwel tas-sena jista' ikun il-bidu ta' hajja dejjem ġdida u mġedda fil-Mulej.

Mill-esperjenza tal-hajja nisranija tagħna nafu li l-ghemejjel tal-ġisem, bhal ngħidu ahna: **"żina, faħx, nuqqas ta' rażan, idolatrija, seher, mibegħda, ġlied, ghira, korla, ambizzjoni, firda, partiti, invidja, sokor, tbaħrid, u hwejjeġ bhal dawn"** (Gal 5:19-21), itellfunna t-triq, jisirqulna s-sliem ta' qalbna, ixejhuna, jiżmagawna u jhalluna nofsna mejtin f'nofs it-triq ta' hajjitna. Il-parir tal-profeta Eżekjel fil-bidu ta' sena ġdida huwa f'waqfu: **"Bieghdu minnkomp il-htijiet**



**kollha li waqajtu fihom, u ġeddu qalbkomp u ruhkom"** (Eżek 18:31).

Se jsehhlina naghmlu dan billi lil Ġesù nitolbuh bil-herqa: **"Ġesù nitlobuk, għax hekk hu meħtieġ, li tikber int u niċkien jien"** (ara Ġw 3:30). Il-Mulej Ġesù jehodha bis-serjetà din it-talba għat-tiġdid tagħna bl-umiltà. Tant hu hekk li bil-qawwa tal-Ispirtu s-Santu jagħtina: **"l-imħabba, il-hena, is-sliem, is-sabar, il-hniena, it-tjieba, il-fidi, il-hlewwa, ir-rażan"** (Gal 5:22-23). L-umiltà hija ċ-ċavetta biex din is-sena, mill-bidu tagħha, tkun il-bidu tal-hajja ta' mħabba ma' Alla Trinità u kifinhu prezenti fil-proxxmu tagħna. L-awtur Nisrani Persjan tar-raba' sekl, Afrat l-Gharef, fehemu dan. Afrat għandu din id-deskrizzjoni intressanti fuq il-bniedem umli fil-kitba tiegħu msejha "Tifsiriet": **"Alla jersaq viċin tal-bniedem li jhobb, u huwa xieraq li thobb l-umiltà u li tibqa' fiha. Min hu umli huwa sempliċi, paċenzjuż, ihobb, shih, sewwa, tajjeb, prudenti, kalm, gharef, kwiet, mimli sliem, hanin, lest biex jinbidel, ġeneruż, profund, jiehu hsieb, sabih u jiġbed lin-nies"**.

Bhal tifel ċkejken, l-umli johlom u jittama għalkemm jiżbalja. L-umli jafda fil-Mulej u fil-persuni ta' madwaru għax jemmen li l-imħabba għandha l-aħhar kelma. Għalhekk il-Mulej qalilna: **"Halluhom it-tfal iż-żgħar jiġu għandi; iżzommuhomx, għax ta' min hu bhalhom hija s-Saltna ta' Alla"** (Mk 10:14).

Fil-bidu ta' sena ġdida għandna l-opportunità li nhallu l-umiltà ġġeddilna hajjitna mill-ġdid! •

# FIL-MILJA TAŻ-ŻMIEN



“Meta waslet il-milja taż-żmien, Alla baghat lil Ibnu, imwield minn mara, imwield taht il-Ligi, biex jifdi lil dawk li kienu taht


il-Ligi, biex ikollna l-adozzjoni tal-ulied” (Gal 4:4-5).

Ghadda ż-żmien. U l-pjan li Alla kien stabbilixxa ghas-salvazzjoni tal-bniedem sa minn qabel iż-żmien kellu jsehh fil-milja taż-żmien. U sehh tassew bil-misteru ta’ l-Inkarnazzjoni.

## ID-DIGRIET TAL-INKARNAZZJONI

Dan il-hsieb jidher ċar f’dan il-kliem ta’ San Pawl li qeghdin naqraw mill-ittra tieghu lill-Galatin. Alla baghat lil Ibnu, imwield minn mara, jigiifieri, imwield bniedem bhalna biex ahna fl-għaqda taghna mieghu u permezz tieghu nsiru wlied adottivi ta’ Alla. **“Il-pjan li Alla għoġbu jfassal fih minn qabel kellu jsehh meta tasal il-milja taż-żminijiet”** (Efes 1:9-10). Il-pjan etern ta’ Alla ma setax jisfaxxa u jintemm fix-xejn. **“Il-kelma tal-Mulej tibqa’ għal dejjem”** ( Is 40:8; 1Pt 1: 25).

Dan il-kliem ta’ San Pawl fl-istess hin ifissrilha wkoll x’kien il-hsieb ta’ Alla fil-pjan tieghu li jibgħat ‘l Ibnu



I-waħdieni f'din id-dinja tal-bnedmin u jsir bniedem bħalhom: biex huma wkoll isiru wlied Alla bħalu.

L-istess hsieb ifissru l-Evangelista San Ġwann: lil dawk li laqghu l-Verb ta' Alla li sar bniedem **"tahom is-setgħa li jsiru wlied Alla"** (Ġw 1:12).

Dan kollu jwassalna biex naħsbu x'kien il-hsieb ta' Alla fid-digriet tal-Inkarnazzjoni jew, fi kliem ieħor, biex nistaqsu kif jagħmlu t-teoloġi, **"Għaliex Alla sar bniedem?"** San Anselmu ta' Canterbury baqa' jissemma għat-trattat famuż tiegħu, **Cur Deus homo** ("Għaliex Alla sar bniedem"), miktub fis-snin 1090ss.

Il-Kredu tagħna li hareg mill-Konċilji ta' Niċea (325) u ta' Kostantinopli (381) kien diġà tana t-twegiba, u aħna għadna nistqarruha sa llum: **"Ghalina l-bnedmin u għas-salvazzjoni tagħna"**.



Din l-istqarrija fis-sens shih tagħha ġejja mid-dati tar-rivelazzjoni li nsibuhom fil-kotba ispirati tat-Testment il-Ġdid. Biex nifmuha sewwa rridu nqeghduha fuq l-isfond tal-istorja tas-salvazzjoni kif inhi rivelata fil-Bibbja. Kif diġà semmejna, il-Bibbja tgharrafna li

l-pjan ta' Alla għall-bniedem sa mill-bidu kien dak li jżommu jgħix miegħu fil-ħbiberija tiegħu. Hekk halaq il-bniedem biex jgħix miegħu f'daru, fl-hena tiegħu. Il-bniedem waqa' minn din id-dinjità għolja tiegħu. Imma Alla, ta' Missier li baqa' jhobbju, bagħatlu hdejh lil Ibnu l-waħdieni, **"li hu fi hdanu"** (Ġw 1:18), biex jerfghu u jerga' jqeghdu f'postu, fil-gieħ li fih kien maħluq sa mill-bidu.

## IR-RESTAWRAZZJONI TAL-BNIEDEM

Id-dnub ħassar u ħarbat l-ordni u l-armonija li Alla ried sa mill-bidu fil-ħolqien tiegħu. Imma l-pjan ta' Alla ma jstax jġi fix-xejn lanqas bis-setgħa tad-dnub. Il-Bibbja tirrivelalna wkoll li Alla kellu l-pjan li jsewwi dak li tħassar bl-opra tax-xitan. U meta wasal iż-żmien stabbilit minnu, bagħat lil Ibnu fid-dinja biex bih u fih **issir ir-restawrazzjoni tal-bniedem u tal-ħolqien tiegħu kollu, "Hu għarrafna**




**l-misteru tar-rieda tiegħu, il-pjan li għoġbu jfassal fih minn qabel, u li kellu jseħħ meta tasal il-milja taż-żminijiet, jġifieri, li kollox jingabar taht Ras waħda, li hu Kristu, kull ma hu fis-sema u kull ma hu fl-art"** (Efes 1:9-10). **"Kien għalhekk li deher l-lben ta' Alla, biex iħott kull ma għamel ix-xitan"** (1Ġw 3:8).

Bid-dnub, il-bniedem waqa' mill-istat gholi tad-dinjità li fiha Alla ħalqu fil-bidu, **"Halqu skond Alla fil-gustizzja u l-qdusija tassew"** (Efes 4:24). Din kienet waqgħa tal-biża' li minnha l-bniedem minnu nnifsu ma setax iqum. Imma minnha qam għax Alla nnifsu qajmu bl-opra ta' Ibnu Ġesù Kristu.

**"Din hi r-raġuni għaliex il-Verb sar bniedem u Bin Alla sar Bin il-bniedem: biex il-bniedem isir bin Alla billi jixxierek mal-Verb u hekk jikseb il-filjazzjoni divina"** (Sant Irenuew). •

**"U l-pjan li Alla kien stabbilixxa għas-salvazzjoni tal-bniedem sa minn qabel iż-żmien kellu jseħħ fil-milja taż-żmien. U seħħ tassew bil-misteru ta' l-Inkarnazzjoni."**



# IL-KENJA HI GHAQLIJA

Il-Kenjan ihares lejn il-ħajja b'għajnejn differenti minn tagħna.

Illum xtaqt niġbor xi fatti li jservu ta' twieqi żgħar fuq l-imġiba normali tal-Kenjan:

**X'jagħmel jekk waqt l-ikel jiġu jarawh xi nies?**

■ Dawk jekk għabhom Alla, jew ġew għax bil-ġuħ: allura jmiddu idhom fl-istess platt, u kulma hemm jinqasam bejn kulhadd. Hadd mhu se jbati billi jċedi f'it imgharef minn sehm.

**X'tagħmel jekk tassew m'għandekx x'tiekol?**

■ Tmur iżżur habib waqt l-ikel.

**X'tagħmel jekk fil-ghodu ssib li l-ilma hu kiesah hafna?**

■ Tinhasel bih.

**X'tagħmel jekk qieghed ġgorr piż tqil, kważi se jwaqqghek?**

■ Tibqa' sejjer bih, għax inkella ma tasal qatt. La hu u lanqas it-triq m'huma se jiqsaru.

**X'tagħmel jekk ma jkollokx ikel hżzejjed?**

■ Taqşam il-ftit li għandek ma' wliedek kollha u thalli f'idejn il-Mulej.

**X'tagħmel jekk kellek hsad tajjeb?**

■ Terfa' dak li hemm bżonn għal matul is-sena, tbiegħ xi f'tit biex thallas xi dejn, u tiekol kemm tixtieq qalbek. Wara xhur ta' karestija, jaslu wkoll xhur ta' xebgħa.

**X'tagħmel jekk qbadt halliel jisraq u tressqu quddiem l-anzjani?**

■ Titlob li jwiddbuh li jrabbi l-għaqal u li ma jergax jisraq.

**X'tagħmel jekk m'għandekx flus xi tpoġġi fis-satla?**

■ Iddaħhal idek.

**X'tagħmel jekk għandek hafna xogħol id-dar, fil-għalqa, fil-knisja u l-iskola jridu l-għajjnuna tiegħek?**

■ Tistinka kemm tista'... għax kollu hu xogħol tiegħek!

**X'tagħmel jekk xi nies tal-gvern jew skola jridu jużaw il-bankijiet tal-knisja x'imkien iehor?**

■ Tislifhomlhom, għax huma l-istess nies li se jużawhom.

**Jekk ikissruhom?**

■ Isir ġbir u jsewwuhom. Imqar fil-knisja jinkisru!

**X'tagħmel jekk ma tghaddix mill-eżami għall-iskola sekondarja?**

■ Terġa' tagħmlu sena ohra, u sena ohra ... sakemm tghaddi.

**X'tagħmel jekk m'għandekx flus biex thallas il-miżata tal-iskola?**

■ Jekk għandek għal term wiehed, tibda bih u tkompli f'fittex għal term iehor.

**X'tagħmel jekk imutlek tfel żgħir?**

■ Tibkih, imma tiżzi ħajr 'l Alla li tah preferenza li jidhol il-ġenna qabel l-ohrajn, u bla tbatija żejda fid-dinja.

**X'tagħmel bi flusek jekk inti miżzewweġ u sibt impjieg tajjeb?**

■ Tiehu l-piż tal-edukazzjoni ta' hutek iżgħar minnek. Hi l-familja li edukatek.

**X'tagħmel jekk sirt armel u missierek, raġel xih, ma jridekx tiżzewweġ?**


■ Ma tiżzewwigx qabel ma tikkonvinci biex ihallik. Qatt m'għandek tiksirlu qalbu.

**Liema hi l-harsa li għaliha trid tbaxxi għajnejk imqar kekk inti raġel magħmul?**

■ Il-harsa t'ommok, għax tafek bhala tarbija debboli u reddghatek minn sidirha.

**X'tgħid jekk il-hsad ikun inqas tas-sena l-ohra?**

■ Tgħid li dan hu dak li Alla tak b'sehmek. Hadd ma jistaqsi 'l Alla: "għaliex?" •



# epifanija

## “il-kewkba kienet int”

Ersaqli Bambin ċkejken  
Ha' nidhol hdejk nistrieh.  
Ma ġenbek fil-maxtura  
Nilqgħalek hafna riħ.

Hekk jagħmlu l-friegħ, jitgeddsu  
Ha' jsaħħnu lil xulxin  
U jorqdu raqda twila  
Jinsew li sari l-ħin.

Għaliex ġejt ġo maxtura  
Fuq sodda mhux aħjar?  
Kont torqod aktar sewwa  
Fuq saqqu bit-tajjar.

Mank biss imħadda m'għandek  
U qajla tista' ddu.  
Kif int se twegġa' dahrek,  
Miskin kemm int magħdur.

Nixtieq li kieku n-nieqa  
Li rqadt ġo fiha jien  
Tawhielek flok maxtura,  
Min jaf kemm tqum għajjien!

Nithassrek, Bambin ċkejken,  
Li kont hemm dakinhar  
Kont ngħid lil tal-lukanda:  
Mur orqod int ġo l-għar.

U lilek nagħtik kamra  
Mill-isbaħ u mill-kbar  
Bit-tfal imdawrin miegħek,  
U mela baqra u ħmar!

Min jaf il-mamà tiegħek  
Kemm inkwitat għalik  
Iddur tfittixlek kamra  
U hadd ma jrid jagħtik.

Jekk trid hu l-kamra tiegħi,  
M'intix se ssib palazz.  
Żgur toghġbok la nnaddafha  
U nneħhi l-imbarazz.

Nurik il-logħob li għandi  
Li naqla' fil-Milied.  
Jekk trid nilagħbu logħba,  
M'għandix minn dawk tal-ġlied.

B'hekk tinsa għal ftit ir-regħxa  
Tan-nies li tant habbejt,  
Il-bard li kien itertrek  
U l-kesħa li ħassejt.

Kemm fraħt kif rajt ir-ragħajja  
Herqana deħlin hdejk.  
U llum qed tifraħ bija,  
Qed nara minn haddejk.

Insieħ, imqar għal issa,  
Insieħ kemm iċċekkint.  
In-nies ma kinux jafu  
Li l-kewkba kienet int.

Imm' aħna, Bambin, nafu,  
Bħall-maġi li sabuk,  
Li inti ġejt għax thobbna  
U aħna għax inħobbuk.



## L-IKEL U N-NUTRIZZJONI FL-IZVILUPP TAT-TRABI U T-TFAL FID-DINJA TA' LLUM

It-tarbija wara t-twelid tiddependi minn ommha kompletament għall-ikel u nutrizzjoni biex tikber u tiżviluppa. Dan jiehu l-forma ta' halib, kemm tas-sider kif ukoll artifiċjali jew kif ngħidulu tal-“formula”.

Il-vantaġġi tal-halib tas-sider huma kbar u diversi, bħal fatt li l-halib tas-sider huwa :

1. b'xejn,
2. faċli biex tagħtih (bi ftit għajjnuna u support mill-majjstri jew “breast feeding counselors”,
3. m'hemmx bżonn tisterilizza fliexken,

4. iżżid il-“bonding” bejn l-omm u t-tarbija, kif ukoll il-kontenut ta' vitamini u proteini naturali fil-halib tas-sider inaqqas l-allergiji u jżid l-immunità fit-tarbija biex din tikber f'saħħitha u b'hekk jonqos iċ-ċans li dln tlmrad b'mard infettiv jew tiżviluppa xi allergiji. Dan il-fatt johroġ mill-kontenut ta' prebijotiċi (prebiotics) fil-halib tal-omm li jgħinu fil-produzzjoni ta' probijotiċi (probiotics) fis-sistema diġestiva tat-tarbija.

Il-Probijotiċi huma sustanzi ta' bakterja hajjin li jinsabu fil-halib tal-omm u li jgħaddu mill-omm għat-tarbija mill-halib stess. Dawn jidhlu fis-sistema diġestiva tat-tarbija u jagħtu benefiċċji kbar għas-saħha tat-tarbija.

Huwa dan il-fenomeni ta' benefiċċju qawwi fis-saħħa tat-tarbija mill-preżenza ta' pre- u probijotiċi fil-halib tal-omm li ġieghel il-kumpaniji tal-halib artifiċjali jinvestu f'imitazzjoni ta' dawn is-sustanzi u jżiduhom fil-halibijiet tagħhom sabiex dawn jiġu jixbħu l-halib tal-omm kemm jista' jkun possibbli.



## SITT XHUR

Sakemm it-tarbija tagħlaq sitt xhur il-halib tal-omm jew tal-formula jipprovdi s-sustanzi kollha meħtieġa għall-iżvilupp tat-trabi.

F'dan l-istadu tal-hajja, il-mohħ tat-tarbija jkun qed jiżviluppa b'rata mgħaġġla hafna. Għalhekk wiehed mill-aktar minerali importanti għall-iżvilupp tal-mohħ huwa l-hadid u nuqqas ta' hadid fid-dieta tat-trabi jista' jagħti problemi fl-iżvilupp intelletwali tat-tarbija. It-trabi jitwiieldu b'ċertu ammont ta' hadid f'ġisimhom, iżda mas-sitt xahar dan jispicċa u għalhekk il-hadid ikollu jiġi pprovdut mill-ikel fid-dieta tat-tarbija. Dan il-hadid insibuh l-aktar f'laħam aħmar bħal fwied u ċanga, frott u ċereali, kif ukoll fil-halib tal-formula li jkollu aktar hadid fil-prodotti ta' wara s-sitt xhur. Min-naħa l-oħra ċertu ikel bil-vitamina "C" li tinsab fiċ-ċitru, haxix aħdar bħal brokkoli, piżelli u kaboċċi, jgħin biex il-hadid jiġi assorbit aħjar mill-ġisem tat-tarbija.

## TMIN XHUR

Hawnhekk it-tarbija tibda timxi mbe u żżid l-attività tagħha u allura tinhela hafna enerġija. Għalhekk hawnhekk neħtieġu ikel b'hafna kaloriji għall-enerġija, bħal ngħidu aħna hobż, ross, palata u ċereali.

## DISA' XHUR

Minhabba l-fatt li f'dan l-istadju ta' żvilupp, it-tarbija tibda tesplora u tiffa kollox f'haqha, id-dieta trid

tkopri sustanzi li jibnu s-sistema immunitarja tat-tarbija. Dawn is-sustanzi jinsabu l-aktar fil-vitamina "C" fiċ-ċitru, fil-vitamina "E" fil-ħut, u fil-vitamina "A" li tinsab fil-fwied, fl-ispinaci u fil-karrotti.



## GHAXAR XHUR

Ta' ghaxar xhur it-tarbija tibda taħseb għas-snien. Għalhekk id-dieta trid tinkludi ammont sostanzjali ta' calcium li jinsab fil-halib, ġobnijiet u yoghurts.

## TA' SENA

Madwar is-sena, it-tarbija tibda tikber ġmielha u tibda tiġġebbed mal-affarijiet, iżzomm mal-ghamara u anki timxi xi żewġ passi. Għalhekk irridu hafna sustanzi ta' calcium, phosphorus, magnesium u żingu għall-bini tal-muskoli u l-ghadam tat-tfal.

Wara li tarbija tagħlaq is-sena, jibda l-iżvilupp tal-lingwa u t-tarbija tibda tghid l-ewwel kliem tagħha u għalhekk jerga' jidhol l-importanza tal-hadid għall-iżvilupp intelletwali tat-tfal f'dan l-istadju ta' żvilupp tat-tarbija. Importanti wkoll għall-iżvilupp intelletwali tat-tfal, minbarra l-hadid, huma ċerti xahmijiet u żjut li l-ġisem ma' jagħmilx u allura jridu jittieħdu mid-dieta. Dawn jissejhu xahmijiet essenzjali u jinsabu fiż-żjut tal-ħut u tal-hxejjex, fil-halib tal-omm kif ukoll fil-halibijiet tal-formula.

Bejn il-15 u 18-il xahar, il-mixi jipprograssa sew u l-calcium u l-vitamina "D" li jinsabu fil-ġobnijiet, yoghurts, halibijiet, bajd u salamun u tuna tal-bott, huma essenzjali għall-ghadam aktar b'saħħtu. Minhabba r-rata mgħaġġla tal-kobor tal-ghadam it-tfal ta' taħt it-tliet snin, jistgħu jiġu neqsin mill-vitamina "D" għalkemm, f'pajjiżi shan bħal Malta, ix-xemx tgħin ukoll biex tibni l-vitamina "D" fil-ġisem tat-tarbija.

Għalhekk hawn rajna kif l-ikel għandu sehem importanti immens fl-iżvilupp kemm fiżiku kif ukoll mentali u intelletwali tat-tfal tagħna. •



Richard kien ilu xhur jipprepara ruħu għal pellegrinaġġ li kien behsiebu jagħmel l-Italja. Kien diġà qata' l-biljett biex flimkien ma' grupp

ta' zgħażaġh ta' mparu jżur, fost l-ohrajn, l-Aquila, Assisi, La Verna u Ruma.

X'hin wasal l-ajruport hassu ferhan se jtir. Il-ġurnata tant mistennija kienet waslet fl-aħħar. Malajr lemaħ lil tnejn minn shabu, Joe u Rebecca, li kienu herqana aktar minnu, u ma waqfux ipaċpċu dwar dak li kien behsiebhom jagħmlu malli jirfsu go l-Italja.

X'hin waslu kien hemm coach tistennihom. Kienu sejrjn jivvjaġġaw sal-Aquila biex hemmhekk jiġu mqassmin għand familji mil-lokal, li kienu se jospitawhom. Richard rikeb il-coach u poġġa bilqieghda hdejn Joe. Dan ma damx ma reġa' beda jparla dwar kemm kienet sabiha l-Italja u kemm xtaq jagħmel tour ma' Ruma. Kien ġab mieghu kamera diġitali, u kollu kburi qagħad juriha lil Richard.

Richard iżda kien mohħu band'ohra. Kien ilu jahseb hafna dwar Rebecca. Kienet sentejn iżghar minnu, u mhux l-ewwel darba li harġu fi grupp jew wahidhom fil-weekends. Issa l-hbiberija ta'

bejniethom kienet dahlet 'il ġewwa u xtaq kieku jtkellem ma' xi hadd biex jiftah qalbu. Imma Joe kien mitluf ipaċpaċ fuq il-fotografija, għalhekk zamm kollox għalih u qagħad taparsi jisma'.

Ma damux ma waslu ġewwa l-Aquila, belt sabiha fejn in-nies għadhom jgħixu stil ta' hajja mhix mimsusa wisq mill-progress. Richard sah ruħu għand mara armla ta' madwar sittin sena, flimkien ma' Joe. Il-merhba kienet imżewqa bil-hobz biż-zejt u l-luminata, imbagħad b'ġelat tradizzjonali Taljan.

Rosaria malajr tathom il-kamra fejn kellhom jorqdu dak il-lejl. Joe ma damx ma raqad, imma Richard ma setax jagħlaq għajn m'għajn. Kien qed jhewden u jahseb dwar Rebecca. Kienet tfajla ideali, sabiha minn barra kif ukoll minn ġewwa. Kellha karattru ferrieħi, thobb tiċċajta u ġeneruża ma' kulhadd. Ftit tax-xhur ilu kienet harġet somma kbira ta' flus minn butha biex tixtri xi logħob għat-tfal orfni li jgħixu mas-sorijiet Ursolini. Imma fuq kollox, kienet tfajla sinciera li taf fejn int magħha.

Richard xtaq kieku jkompli r-relazzjoni magħha, imma bħalissa kien beda jberren hsieb iehor f'mohħu. Ftit tax-xhur ilu kien iltaqa' ma' habib tiegħu, Stefan, li kien ha jidhol postulant mal-patrijiet Franġiskani. L-ewwel reazzjoni ta' Richard kienet wahda ta' staghġib. Kif ġuvni bħal dak, ma jonqsu xejn, bravu fl-iskola u popolari ma' shabu, kellu jmur jingħalaq bejn erba' hitan għal hajtu kollha ? U kif se jghaddi mingħajr mara u tfal ? U kif se jghix mingħajr hbieb ? Għal Richard, hajja bħal din ma kinitx tagħmel sens.



# IS-SEJHA



Lil Stefan ma kien qallu xejn, imma kien ghamel żmien jahseb wahdu dwar ghażla bhal din. Fil-fond ta' qalbu beda jhoss li Stefan forsi ghamel l-ghażla t-tajba u kellu raġun f'dak kollu li kien se jaghmel.

Il-ġranet bdew igerrbu mhux hażin. Waslet il-mawra f'La Verna. Kienet esperjenza unika. Iltaqghu ma' żewġ patrijiet Franġiskani li kellmu dwar kif skoprew il-vokazzjoni reliġjuża tagħhom. Imbagħad kien hemm madwar siegħa u nofs dedikata għat-talb u l-qari tal-Iskrittura. Is-silta li dwarha kellhom jimmeditaw kienet dik ta' Ġeremija, fejn jghid: **"Qabel ma sawwartek fil-ġuf gharaftek, qabel ma hrigt minn hdan ommok qaddistek, profeta tal-ġnus ghamiltek."**

Il-hajja ta' San Franġisk Richard kien jafha sewwa. Meta kien iżgħar zijuh kien tah ktieb sabih miktub minn Tumas ta' Celano, u ma klenx qala' għajnejn minn fuqu sakemm lestieh kollu. Issa La Verna bir-relikwi kollha tagħha, bdiet issaħhru. Hemm seta' jara l-libsa fqajra ta' Franġisku kif ukoll l-għar fejn kien jitlob u jistrieħ. Il-kampanja tal-madwar imlietlu qalbu b'ferħ li ma setax jifisser. F'dan il-post qaddis il-fqajjar t'Assisi kien irċieva l-pjagi mqaddsa.

Is-sejha kienet ċara. Dak il-hin Richard hassu ċert minnu nnifsu u minn dak li ried jagħmel b'hajtu. Ried jagħti hajtu lil dak li habbu sa mill-eternità. Ried jaqdih f'hutu, l-aktar dawk imwarrbin u

"Ma damux ma waslu ġewwa l-Aquila, belt sabiħa fejn in-nies għadhom jghixu stil ta' hajja mhix mimsusa wisq mill-progress. Richard sab ruħu għand mara armla ta' madwar sittin sena, flimkien ma' Joe. Il-merħba kienet imżewġa bil-hobż biż-żejt u l-luminata, imbagħad b'gelat tradizzjonali Taljan."

emarginati mis-soċjetà. Kien ferħan se jtir għax fl-aħħar kien sab skop nobbli f'hajtu. Niżel minn La Verna bniedem mibdul. Issa scta' jisma' l-holqien kollu jkanta t-tifhir lill-Hallieq. Hass qalbu tinfetah biex tesa' ġo fiha lil kull bniedem. Hajtu issa kienet imdawla bid-dawl tal-fidi, imhegga bl-tama u mkebbesa bl-imhabba. •



## X'FAMILJA RRIDU? (II)

### IL-KOABITAZZJONI

Raġuni prinċipali għaliex il-koabitazzjoni qed tiżdied hija minhabba l-fatt li hafna tfal ta' koppji divorzjati jixtiequ jipprovaw lil xulxin qabel jintrabtu biex ma jiġrillhomx bħal ġenituri tagħhom. Fl-istess hin il-koabitazzjoni ma toffrix garanzija ta' stabbiltà fir-relazzjoni ta' tnejn min-nies. Is-soċjetà moderna hija iktar libera, inqas rabta, inqas permanenza. Din it-tendenza tidher anki fl-impjeggi. Il-libertà fiż-żmien ta' illum hija valur kbir. Il-bniedem qed jgħix iktar, u li tagħmel 60 sena mal-istess persuna b'fedeltà shiha f'rabta sal-mewt, tbezza lil hafna. Forsi għalhekk jippreferu għaqda ɔff fil-koabitazzjoni. Jekk jinghata għarfien ġuridiku lil dawk li jikkoabitaw l-ulied ta' dik l-għaqda ikunu imħarsa mil-liġi u l-ġenituri jkollhom ċertu responsabbiltà u dmirijiet lejn uliedhom li jkunu jridu jħarsuhom quddiem l-istat.

Il-koppja li trid tiżzewweġ qed tagħzel li tittrasferixxi r-relazzjoni tagħha minn livell sentimentali għal livell soċjali billi tintrabat b'kuntratt soċjali. Għal min huwa Nisrani dan il-kuntratt jgħollih fuq livell akbar għal dak ta' Sagrament u quddiem Alla jweghdu lil xulxin Imhabba u fedeltà sal-mewt. L-Isqof t'Għawdex f'diskors fil-konferenza **"Il-Futur tal-Familja"** fis-Sala Robert Samut, fil-15 ta' Mejju 2009, kien qal hekk dwar il-koppji li jikkoabitaw: **"Mentri dawk li jagħzlu li jikkoabitaw ma jhossux**

**il-htieġa li jesprimu pubblikament ir-rieda tagħhom għax iridu li r-relazzjoni tagħhom tibqa' haġa privata. Din il-għażla għandha tiġi rrispettata wkoll sal-aħhar"**. B'daqshekk il-liġi ma tkunx tinkoraġġixxi l-koabitazzjoni kif hawn min jinterpreta din il-miżura, imma liġi ta' dan it-tip tkun intenzjonata biex thares dan id-dritt soċjali tal-koppja u kif ukoll biex thares id-drittijiet tat-tfal li wara kolloxx ma għandhom l-ebda tort ta' din is-sitwazzjoni li sabu ruhhom fija.

### ID-DINJA TA' MADWARNA

Illum il-mezzi ta' komunikazzjoni jwasslu dak li jiġri lill-bniedem wiehed lid-dinja kollha. Id-dinja saret qisa villaġġ wiehed. Għalhekk l-influwenza minn barra qieghda dejjem tiżdied. Jekk il-familja f'Malta għadha ta' valur u f'saħħita dan huwa mertu tagħna. Imma t-tajjeb jehtieġ li niehdu hsiebu għax jekk nafdaw iżżejjed, dak il mard li jinfetta l-familji f'pajjiżi ohra, jinfetta faċilment l-familji tagħna wkoll.

Fl-ambjent ta' gżirtna l-funzjonijiet tal-familja huma partikulari, iżda fl-istess hin mhumieħ insulari. Il-familja Maltija moderna trid taqdi funzjonijiet ġodda u trid tkun ippreparata għal sfidi, stili ta' haġja u valuri ġodda. Għalkemm ngħixu ġo gżira l-effett tat-tibdil li qed jiġri madwarna qieghed jinhass ukoll. Għalhekk meta l-Knisja titkellem dwar xi periklu ma tkunx qed tmur 'il barra mill-kompetenza tagħha li thares u tiddefendi l-liġi t'Alla għall-harsien tal-familja u taż-żwieġ.

Fl-istess hin r-responsabbiltajiet taghna lejn l-oħrajn illum qed jinbidlu anki f'pajjiżna stess minhabba l-fenomeni ġdid tal-immigranti irregolari li qed jaslu fostna. Għandna naraw il-bżonnijiet ta' dawn hutna li jinsabu f'din is-sitwazzjoni diffiċli li wasslithom jaħarbu minn pajjiżhom. L-ebda ndividwu ma jista' jqis ruħu f'saħħtu, għani, intelligenti jew hieni sakemm fid dinja jibqa' il-mard, il-faqar, l-injoranza jew in-nuqqas ta' liberta' u demokrazija. Bħalma jiġri fil-ġisem ta' bniadem: meta ċellula waħda tal-organiżmu taghna hija marida, il-hajja bijoloġika taghna hi fil-periklu. Hekk jibda l-kanċer. L-istess il-ġemgħa tal-bnedmin ta' kull kulur, nazzjon jew reliġjon hi familja waħda, imma l-mard soċjali u morali jista' jittiehed, jinfirx u jeqred.

Bħala nsara aħna mistennija nagħtu s-sehem taghna skont it-tagħlim nistrani u bħala Maltin skont it-tradizzjonijiet u l-valuri taghna. Għandna nkunu kburin li l-familja taghna hija l-aqwa kapital u prodott li għandna. Hafna mhux biss jammiraw, imma anki jgħiru għar-rabta, l-għaqda u s-solidarjeta' tal-familji taghna. Dan minkejja li nagħrfu l-bidla li għaddejja u d-diffikultajiet materjali, psikoloġiċi u soċjali li magħhom hafna mill-familji taghna jhabbtu wiċċhom.

Il-familja għandna nibqgħu nqisuha bħala skola tal-hajja fejn il-miżżewġin fir-relazzjonijiet ta' bejniethom u ma' uliedhom jikbru, jgħixu u jitgħallmu l-valuri materjali u spiritwali tal-hajja f'dinja li qed tinbidel. B'dan il-mod l-familja ssir risors u tiġġenera l-enerġija lill-familji oħra. Familja f'saħħitha, soċjeta' f'saħħitha!

## X'JAGHMEL ŻWIEĠ STABBLI

Iż-żwieġ huwa proċess dinamiku bejn żewġ persuni kompletament differenti li jridu jiskopru lil xulxin u jkabbri l-personalitá tagħhom billi jesperjenzaw mhux biss il-pjaċiri sesswali bejniethom, imma wkoll id-differenzi ta' bejniethom. Dan ikun possibbli jekk aħna nagħrfu nħobbu u nipromwovu l-familja bħala komunitá ta' mħabba. Fl-istampa jagħmlu hafna hoss il-familji fi krizi, iżda hafna huma ż-żwiġijiet li huma stabbli. Żwieġ sod u stabbli jfisser kuntentezza/ sodisfazzjon personali, relazzjoni ta' rispett u imħabba lejn xulxin, u l-koppja taħdem għall-aħjar interess tal-ulied anki meta jkollu jissarraff f'hafna tbatija u sagrafiċċji personali. •






## ŻVILUPP B'EDUKAZZJONI AĦJAR

Wieħed mill-proġetti li l-missjunarji Maltin qed imexxu fid-djoċesi ta' Garissa fil-Kenja, huwa **"TFAL FIL-BŻONN F'GARISSA"**. L-iskop ta' dan il-proġett hu li jghin tfal u żgħażaġh li ġejjien minn familji foqra kemm f'dik li hija edukazzjoni, saħħa, u kif ukoll f'bosta għajnuniet oħra.

Il proġett jilhaq l-aktar l-irhula ta' Madogo u Mororo, li jinsabu madwar 7 kilometri bogħod mill-belt ta' Garissa. Dawn jinsabu sewwa sew bejn il-Provinċja "North Eastern" u dik magħrufa bħala "Coast Province", matul ix-xmara Tana, l-itwal xmara fil-Kenja. Ghalkemm din qatt ma tkun niexfa għal kollox, f'diversi staġuni l-livell tal-ilma jkun baxx hafna barra li huwa dejjem maħmuġ,

kollu hamrija u jrid jiġi trattat sewwa biex ikun tajjeb li jintuża, haġa li n-nies tal-post m'għandhomx mezz biex jagħmluh! F'dawn iż-żewġ irhula hemm jgħixu madwar 800 familja, fejn madwar 175 minnhom huma Kattoliċi u l-bqija Protestanti, Musulmani jew inkella jhaddnu twemmin tradizzjonali iehor.


Hafna minn dawn il-familji ġew joqogħdu f'Madogo u f'Mororo minhabba li fl-irhula fejn kienu jgħixu ma kienux jistgħu jahdmu



mqar biċċa art u ghalhekk ma kienx ikollhom almenu ftit prodotti mill-art x'jieklu. Dan l-aktar minhabba l-klima shuna hafna tad-deżert, l-art niexfa u xita ftit li xejn. Biex tagħqad anki l-art hi kważi kollha ramel u fejn hemm xi hamrija, din hija ftit hafna.


Minkejja dan kollu n-nies jagħmlu mill-ahjar li jistgħu biex jagħmlu użu tajjeb mill-ilma tax-xmara u sakemm hu possibbli jiżirgħu ftit hxejjex tul ix-xmara. Dan iservihom kemm għall-ghixien tagħhom kif ukoll biex jippruvaw ibieghu fil-belt ta' Garissa l-ftit li jkollhom żejjed halli jkollhom ftit flus f'idejhom għall-htigiet ohra tal-familja. Imma dan mhux dejjem jirnexxilhom jagħmluh għaliex jew il-prodotti li jkunu żerghu u waslu għall-qtugħ jiġu mittiekla mill-annimali jew inkella minhabba li meta tagħmel hafna xita fin-naħa ta' fuq tal-Kenja, ix-xmara tfur u tharbtihom kollox. Mhux l-ewwel darba wkoll li l-ilma jibqa' diehel fil-rahul u jkaxkar miegħu l-gherejjex fejn jgħixu in-nies. Dan ifisser li mhux biss jitilfu l-ftit affarijiet li jkollhom, iżda xi drabi jsofru wkoll imwiet kemm ta' nies kif ukoll tal-annimali.

Il-preżenza tal-Knisja u tal-missjunarji f'dawn iż-żewġ irhula hija għajnuna kbira għan-nies biex jgħixu hajja ftit ahjar kif ukoll biex f'dawn l-ahhar snin dawn iż-żewġ irhula raw tibdil u anki żvilupp soċjali.



F'dawn l-inħawi l-missjunarji kienu strumentali biex ihaffru bjar tal-ilma għall-użu domestiku, flimkien ma' proġetti ohra sanitarji, saħħa u edukazzjoni. Kienu l-missjunarji wkoll li fi żmien ta' diżastri naturali bħal nixfa jew ghargħar li jkunu min tal-ewwel jiehdu l-inzjattiva u johlqu proġetti ta' emerġenza biex tinghata l-ewwel għajnuna lil min l-aktar ikun jehtieġa.

F'dik li hija edukazzjoni ta' tfal u zghazagh, il-missjunarji qed jinvestu mill-ahjar li jistgħu. Ahna dejjem nemmnu li l-edukazzjoni/ Evanjelizzjoni hija





I-ahjar mezz biex niġġieldu l-faqar ghax hekk in-nies jitghallmu jghixu hajja ahjar. Minn xi snin 'l hawn, il-Gvern fil-Kenja ghamel riformi ohra fil-liġi tal-edukazzjoni u jinsisti fuq l-edukazzjoni dejjem aktar obbligatorja. Ghalhekk anki l-ġenituri qed jifhmu aktar il-valur li hemm fit-tagħlim ghaliex jekk jibghatu lil uliedhom l-iskola dawn jistgħu jghixu hajja ahjar minn tagħhom ukoll. Però il-piż fuq il-ġenituri biex jedukaw lil uliedhom huwa kbir. Dan minhabba li l-familji jridu jhallsu għal diversi faċilitajiet. U hafna drabi mnejn ihallsu ma jkollhomx ghax hafna drabi il-missier ma jahdimx jew jekk jahdem, is-salarju huwa madwar €45 fix-xaħar u dan žgur m'huwiex biżżejjed biex imantnu l-familja kollha.

Jekk il-familja jirnexxilha teduka tifel wiehed, biex jaslu għal dan iridu hafna sagrificcji.

Meta ahna l-missjunarji messejna b'idejna din ir-realtà, iddeċidejna li nwaqqfu l-proġett **"TFAL FIL-BŻONN F'GARISSA"**. Minn meta dan il-proġett beda jithaddem, bil-ġenerozità tal-benefatturi Maltin u Ghawdxin, kienu diversi t-tfal u žghażagh li ġew mghejjuna b'diversi modi.

Fil-preżent minn dan il-proġett qed jibbenefikaw:

- madwar 25 tifel u tifla fl-iskejjel primarji,
- 15-il student fl-iskejjel sekondarji u
- ftit žghażagh li qed ikomplu korsijiet fl-Universitajiet ta' Nairobi u f'Egerton, Nakuru.


Dawn qed jistudjaw f'korsijiet ta' Diploma ta' Ghalliem, jew fl-Ekonomija, jew fl-Agricultural Engineering jew fit-Teknoloġija tal-Informatika. Hekk jiġu mhejjija biex huma stess ghada pitghada jkunu jistgħu mhux biss jaqilghu ghixien deċenti, imma jkunu "leaders" fil-komunitajiet tagħhom. Fil-fatt uħud li kienu mghejjuna qabel u rnexxew, illum

ghandhom impieġ mhux hażin, bnew il-familja tagħhom u huma stess, minn dak li jaqilghu qed jghinu lil xi hadd iehor fil-familja biex ikun jista' jirnexxi u jhares 'il quddiem b'aktar fiduċja.

Dan il-proġett jagħti każ ukoll ta' bżonnijiet ohra għat-tfal. Minhabba li fil-Kenja s-servizzi tas-saħħa huma dawk li huma, ghalkemm f'dawk li huma sptarijiet pubbliċi sar hafna progress, is-servizzi fl-isptarijiet huma kollha bil-hlas. Wiehed jimmaġina mbagħad x'inhil-qagħda fl-irhula mbegħda! Minhabba f'hekk, huma hafna l-ommijiet li jiġu jitolbuna ngħinuhom biex jixtru l-mediċini li jkollhom bżonn għat-tfal tagħhom, jew inkella biex inhallsulhom għat-trattament mediku ta' wliedhom. Il-biċċa l-kbira tal-ommijiet ma jkunux jistgħu jhallsu, l-aktar meta t-tifel jew it-tifla jkollhom bżonn jidhlu l-isptar għal xi operazzjoni u allura l-kont jista' jittla' mhux hażin.

Min dan il-proġett qed jibbenefikaw ukoll numru ta' tfal ta' taħt it-tmin snin u li jattendu fil-Kindergartens ta' Madogo u Mororo. Dawn jiġu mogħtija ikla kuljum li tkun tikkonsisti f'qamħirrun u fażola u anki ross u fejn ikun possibbli jingħataw ukoll pakkett halib kuljum.

Dan hu proġett li minn meta beda jahdem bilddel il-hajja ta' diversi nies. U dan kollu qed issir bil-ghajnuna kollha tal-hbieb u l-benefatturi Maltin u Ghawdxin qarreja ta' din ir-rivista. Ta' dan, kemm ahna l-missjunarji kif ukoll dawk it-tfal u žghażagh u l-familji li qed jirċievu l-ghajnuna permezz tal-proġett **"TFAL FIL-BŻONN F'GARISSA"**, ikoll grati tas-sagrificċji u l-offerti li intom tagħmlu. Hekk il-koll flimkien inkunu verament xhieda konkreta tal-Evangellju kemm ma' dawk li huma Kattoliċi kif ukoll ma' dawk li għad ma jafux bi Kristu jew xi drabi anqas b'Alla. •



# IL-PIENA KAPITALI IN-NISRANI JISTA' JAQBEL MAGĦHA?

Ghajn ghal ghajn. Sinna ghal sinna. U jekk irridu nkunu onesti magħna nfnusna, nistgħu nġiddu illi qatt u qatt ma ḥassejna lil din l-emozzjoni qawwiya ta' vendetta tberren ġo fina wara li xi hadd ikun għamilina xi azzjoni ḥazina? U għal dawk il-bnedmin li kellhom jgħaddu mill-martirju tat-telfa ta' sieħeb, sieħba, tifel jew tifla permezz ta' qtil, kienu x'kienu ċ-ċirkostanzi, min jaf x'tipi ta' ḥsibijiet għaddew minn moħħhom.

Apparti l-qtil volontarju, f'pajjiżi fejn l-piena kapitali m'għadhiex aktar, hawn min jaqbel li l-piena tal-mewt għandha tapplika wkoll għal ċerti reati oxxeni, bħalma nġiddu ahna stupru vjolenti... u speċjalment fejn il-vittmi jkunu tfal.

## KONTRA U FAVUR

Hawn ḥafna wkoll, speċjalment dawk l-irġiel u n-nisa minn kull rokna tad-dinja imsieħba f'organizzazzjoni li tiġġieled għad-drittijiet tal-bniedem Amnesty International li jġibu dawn ir-raġunijiet prinċipali biex isostnu l-argument tagħhom kontra l-piena kapitali:

- Il-hajja hi sagrosanta – anki l-hajja tal-iktar qattiel kiefer.
- Meta joqtol qattiel, l-Istat mhu qed jagħmel xejn ḥlief jinżel għall-istess livell ta' min wettaq id-delitt.
- Il-piena kapitali ma tagħtix ġustizzja, imma hija biss att ta' vendetta.
- Nies innocenti kienu, għadhom u jibqgħu jingħataw il-mewt.
- Fl-aħħar mill-aħħar, l-eliminazzjoni tal-qattiel mis-soċjetá mhix se ġġib lura l-vittma, wisq inqas il-farag għall-egħżież tagħha.

Kliem nisrani tassew - imma ta' min jgħid hawnhekk li Amnesty International hi

organizzazzjoni sekulari u allura l-membri tagħha jistgħu jhaddnu diversi twemminiet jew inkella l-ebda waħda.

Min-naħa l-oħra, tnejn huma dawk l-argumenti b'saħħithom imhaddna minn dawk favur:

- Meta Qorti tal-Ġustizzja taqtagħhielu għall-mewt, tkun qed tagħti garanzija li l-perċimes mhu se jkollu qatt iktar l-opportunitá biex iwettaq l-istess delitt.
- Il-piena tal-mewt isservi bħala deterrent.



M'għandniex xi nġiddu: biex tiproteġi s-soċjetá, tista' faċilment tibgħat lil dak li jkun għal għomru l-habs – fejn għomru ifisser għomru, letteralment. Dwar it-tieni wiehed, fil-ftit pajjiżi fejn għad hemm il-piena kapitali, bħall-Istati Uniti, in-nies xorta għadhom joqtolu lil xulxin.

## IL-PSIKOLOGIJA U L-MAHFRA

Forsi nasal biex naħfer xi nsult jew lil min seraqli l-petrol mill-karozza. Imma min qattilli l-mimmi t'ghajnejja? Kif jista' jkun? Impossibbli! Hemm iktar minn każ wiehed dokumentat, però fejn bnedmin tad-demmu u l-laħam għamlu proprju hekk. Per eżempju, xi tletin sena ilu, l-Armata Repubblikana Irlandiża (IRA) kienet splodiet bomba f'post tax-xorb ("pub") ġewwa l-Ingilterra. Fost il-vittmi kien hemm mara żagħżuġha li ġarrbet ġriehi fatali. Xi ftit xħur wara, l-gazzetti Ingliżi taw prominenza lill-missier ta' din il-mara li ltaqá mat-tmexxija tal-IRA fejn stqarr li ḥafer lil min kien qatillu t-tifla u heġġiġhom biex ifittxu d-djalogu mal-Gvern Ingliż. Zied ukoll li t-triq tal-vjolenza hija waħda żbaljata għall-aħħar. Min jaf? Forsi fakkarhom ukoll fl-eżempju ta' Martin Luther King u Mahatma Gandhi. Tajjeb li nġiddu wkoll li ċerta riċerka fil-qasam tal-psikoloġija wriet li meta bniedem jasal eventwalment biex jaħfer, isib is-serhan u l-paċi tal-moħħ. Ghax ma jkunx iktar vittma (għat-tieni darba!) ta' ḥsibijiet negattivi li jaslu biex jifnuk minn ġewwa, li ma jhallukx tgħix il-hajja fil-milja tagħha.

Issa ahna lkoll nafu x'kien jaħseb Ġesù Kristu!

*Fejn hemm  
il-mibegħda, hallini nxerred il-maħfra,  
il-qtiġh il-qalb, hallini nqawwi t-tama,  
id-dlam, hallini nxerred id-dawl,  
in-niket, hallini nxerred il-ferħ. •*



## ALLA GĦAMILNA WLIEDU (2)

### L-AWTORITÀ TA' WLIED ALLA

Ġesù wera li kien Bin Missieru għax kellu u uża l-awtorità li rċieva minghandu. Il-Missier, fuq l-Gholja Tabor, ordna lid-dixxipli **“Dan hu lbni l-ghaziż ... isimghu minnu”** (Mt 17:5).

Ġesù qal lid-dixxipli tiegħu: **“Araw, tajtkom is-setgħa li tirsu fuq sriep u skorpjuni u li tegħlbu kull qawwa tal-ghadu ...”** (Lq 10:19). Din hi l-awtorità li Ġesù qasam mad-dixxipli u wara li rxoxta tahom setgħa ikbar: **“Kif il-Missier bagħat lili, hekk jiena nibgħat lilkom ... dawk li taħfrulhom dnu biethom ikunu maħfura u dawk li żżommuhom lhom ikunu miżmuma”** (Ġw 20:21-23). Bħal Ġesù, ahna rċevejna l-awtorità ta' wlied Alla.

B'din l-awtorità ahna qed nirrappreżentaw lill-Missier Etern. **“Min ra lili ra lill-Missier”** qal Ġesù. U ahna nistgħu ngħidu l-istess haġa? Ahna rċovejna l-istess Spirtu ta' Ġesù u għandna l-istess

missjoni tiegħu. Min jara lilna għandu jara lil Missierna tas-sema.

### IL-WIRT TAL-ULIED

**“U hekk mintix iżjed ilsir, iżda iben; u jekk iben, werriet ukoll permezz ta' Alla”** (Gal 4:7).

#### ■ IL-WIRT ETERN

Ovvjament, meta l-Kelma t'Alla tiddikjara li ahna għax ulied ahna werrieta ta' Alla, din il-verità jaqblilna nifmuha sew. L-ikbar wirt hu merfugh għalina fis-sema fejn il-barkiet kollha tal-preżenza t'Alla jkunu tagħna bla tfixkil kif jgħidilna San Pietru: **“Gil-hniena kbira tiegħu (Alla) wellidna mill-ġdid għal tama hajja bil-qawmien ta' Ġesù Kristu mill-imviet u għal wirt, li la jithassar, la jittebba', u lanqas jinxf. Dan il-wirt hu merfugh għalikom fis-sema għax intom tinsabu taħt il-harsien tal-qawwa ta' Alla bil-fidi tagħkom fis-salvazzjoni**

**li lesta biex tidher fl-ahhar taż-żminijiet**” (1Pt 1:3-5). Dan huwa l-aqwa wirt u m’ghandna nhallu xejn itellifna milli niksuh. Din hi l-ahhar it-tajba li għaliha l-lben ta’ Alla ġie fostna, ha l-mewt u qam biex jippreparalna għamara għal dejjem ma’ Alla.

### ■ IR-RAHAN: L-ISPIRTU S-SANTU

Bhala rahan, garanzija li dan se jsehh, Alla tana xi haġa speċjali hafna: L-ISPIRTU S SANTU! **“F’Ġesù intom ukoll, smajtu l-Kelma tal-Verità, l-Evangelju tas-salvazzjoni tagħkom, u emmintu fiha. Kontu ssiġillati bil-Ispirtu s-Santu li kien imwiegħed; li hu r-raham tal-wirt tagħna sakemm għadna nistennew il-fidwa shiha ...”** (Ef 1:13-14).

Il-kelma ‘rahan’ bil-Grieg hi ‘arrabon’. Din għandha żewġ tifsiriet li tajjeb nifhmuhom sew biex napprezzaw iktar dak li dahal għalih Alla meta tana l-Ispirtu tiegħu.

1 L-ewwel tifsira hi ‘depożitu’ jew ‘kapparra’. Ilkoll nafu li meta wieħed ipoġġi €1,000 bhala depożitu biex jixtri karozza u jiffirma l-kuntratt, dan jaf li qed jintrabat li jhallas il-bqija inkella jista’ jitlef kemm il-karozza u kemm id-depożitu. Mela, Alla tana l-Ispirtu bhala depożitu li bih Hu ntrabat li jagħtina l-bqija tal-wirt. L-Ispirtu s-Santu hu Alla nnifsu. Hu l-qawwa t’Alla, l-Għerf t’Alla, l-Imhabba t’Alla. Dan hu d-depożitu li Alla poġġa.

2 It-tieni tifsira hi ‘kampjun’ jew ‘hors d’oeuvres’. Dan ifisser li l-Ispirtu s-Santu jdewwaqna l-qawwa tal-barkiet tas-sema minn issa. Din hi verità importanti hafna. Hafna nsara illum huma priża għax-xitan għax hallewh inissihom din il-verità, hallewh iqarraq bihom meta sejjah lir-religjon l-oppju, aljenazzjoni, utopija, holma sabiha, harba mir-realtà u huma belowha. L-Ispirtu s-Santu jimmanifesta l-qawwa, l-imhabba, il-hajja ta’ Alla f’min jemmen fih u jhallih imexxih bil-libertà.

### ■ WIRT LI NAFU X’INHU

**“Kull ma tagħmlu, aghmluh minn qalbkom bhallikieku lill-Mulej u mhux lill-bnedmin għax tafu li għad tiehdu l-hlas li hejja il-Mulej b’wirt għalikom”** (Kol 3:23-24). Dan il-wirt mhux sigriet; ahna suppost nafu x’inhu u ngħaddu dan it-tagħrif lil xulxin u lil uliedna. Il-fatt li ahna werrieta ta’ Alla għandu jagħmel differenza f’hajjitna. Ha niehdu eżempju. Li l-Fidwa u l-hajja eterna huma parti integrali mill-wirt tagħna għandhom ibiddu l-mod ta’ kif nahsbu, ngħixu, nahdmu, naghzlu. Il-fatt li huma msejja wirt ifisser li huma tagħna u l-Ispirtu hu l-garanzija ta’ dan. Dan il-wirt hu parti mit-tama tagħna li twarrab kull dwejjaq u niket meta nkunu mġarrbin. In-nisrani m’ghandu qatt jaqa’ taht depression meta jaf x’wirt hemm lest għalih. Ġesù jgħidilna: **“Fittxu mela s-Saltna t’Alla u magħha mbagħad iżidilkom dawn (il-htigijiet materjali) ukoll. I.e, merhla ċkejna, tibzghu xejn għax Missierkom għoġbu jagħtikom is-Saltna!”**

(Lq 12:31-32). Filwaqt li nfittxuha għandna ċ-ċertezza li diġà rċevejniha! Alla Missierna għandu pjaċir, jiehu gost jagħtihilna. Dik konsolazzjoni! Dak ferh! Ahna jiġrilna ta’ spiss li tant mohhna biex nahdmu għal Alla li ninsew realtà importanti hafna dwarna: ahna wlied Alla u werrieta tiegħu ma’ Ġesù. Araw kif spjega dan Ġesù fil-parabbola tal-Missier hali: **“Ibni – qal il-missier tal-istorja lil ibnu l-kbir – inti dejjem mieghi, u kull ma hu tieghi huwa tiegħek”** (Lq 15:31).

### ■ WIRT LI FII IL-MORR

Kultant nevitaw element mill-wirt għax mhux gradevoli: il-persekuzzjonijiet! Ġesù qal: **“Tassew ngħidilkom li fost daww kollha li minhabba fija u l-Bxara t-Tajba jhallu lil darhom jew lil huthom jew lil ommhom jew lil missierhom jew lil uliedhom jew l-għelieqi tagħhom, ma hemm hadd fosthom li minn issa, f’din id-dinja stess, ma jirċevix, għal mitt darba iktar, djar u ahwa u ommijiet u wlied u għelieqi flimkien ma’ persekuzzjonijiet, u l-hajja ta’ dejjem fiz-żmien li ġej”** (Mk 10:29-30).

Il-persekuzzjonijiet jiehdu suriet differenti. Min hu persegwit fuq ix-xogħol, fid-dar, mill-ġirien, f’ruhu għandu jifrah għax qed ibati ma’ Ġesù Kristu u għalih. Din hi parti mill-wirt f’din il-hajja. Ma naharbux il-persekuzzjoni f’isem Ġesù; ma nisthux minnha; ma ngergrux għax qed inbatu tgħajir, offiżi jew ingustizzji minhabba li nhobbu lil Ġesù. Naċċettaw is-Salib tagħna u nimxu wara Ġesù il-Mulej, il-Vittma tal-imhabba li salvatna. **“Biex miegħu inkunu gglorifikati, ahna nbatu miegħu”**. Hekk tghid il-Kelma t’Alla meta ssejhlina **“werrieta ma’ Kristu”** (Rm 8:17).

### ■ ULIED ALLA TASSEW

**“Fl-imhabba hu ddestinana li nkunu għalih ulied adottivi permezz ta’ Ġesù Kristu, skond ma’ għoġob lir-rieda tiegħu”** (Ef 1:5).

**“Araw b’liema għozza habbna l-Missier: nistghu nissejhu wlied Alla, u tassew ahna”** (1Ġw 3:1).

Ahna nuru li ahna wlied Alla tassew meta nemmnu bis-sod f’dawn il-veritajiet fuqna stess li għadna kemm irriflettejna fuqhom. Xi konsegwenzi ohra huma:

- il-hakma spiritwali tad-dnub fuqna hi mahlula u miksura;
- id-dominju tax-xitan spiċċa;
- il-qawwa tal-mewt hi mirbuha.

Wara li għidna dan kollu, min se jikkonvinċina totalment: **“Għax intom ma rċevejtux l-ispirtu li jwassalkom għall-jasar biex terġgħu tagħgu fil-biża’, imma rċevejtu l-Ispirtu li jagħmel minnkomp ulied adottivi; u li bih ahna nistghu ngħajtu: ABBA! MISSIER! Dan l-Ispirtu jixhed flimkien mal-ispirtu tagħna li ahna wlied Alla”** (Rm 8:15-16). •



# INWIEĠBU GHAS-SEJHA TA' ALLA

“Ahna nafu li Alla, ma’ dawk li jhobbuh, ma’ dawk li huma msejjhin skont il-providenza tiegħu, f’kollox jaħdem id f’id għall-ġid tagħhom. Ghax lil dawk li hu għarafhom mill-bidu, ippredestinahom ukoll biex jieħdu s-sura fuq ix-xbiha ta’ Ibnu, halli dan ikun il-kbir fost hafna ahwa” (Rum 8:28-29).

Ahna msejjhin biex nghixu bhala ahwa ta’ Ġesù u li nhossu li ahna wlied l-istess Missier. Alla għandu pjan għal kull wiehed u waħda minnha. Min-naħa tagħna rridu niskporu x’inhi r-rieda ta’ Alla fil-hajja tagħna sabiex inwettqu b’mod sħih il-pjan ta’ Alla li hejja għalina. Iżda kemm-il darba nhossu li m’għandna bżonn hadd, tant li ninghalqu għall-pjan ta’ Alla għalina?

Biex inwieġbu għas-sejha ta’ Alla u naqdbu t-triq, mhemmx għalfejn li nkunu diġà perfetti. Ahna nafu li malli sar jaf li dineb, l-iben il-hali qabad it-triq lura u b’hekk hass il-ferh tar-rikonċiljazzjoni tiegħu mal-Missier. Id-dghufijiet u l-limiti umani ma humiex tfixkil, anzi jservu biex ahna nagħrfu l-fatt li għandna bżonn il-grazzja ta’ Kristu li s-salvana. Din hija l-esperjenza li għadda minnha San Pawl meta jistqarr magħna, **“Niftaħ minn qalbi l-aktar bid-dghufija tiegħi biex il-qawwa ta’ Kristu tghammar flja”** (2 Kor 12:9).

- Kemm jien qed nagħti spazzju lil Kristu f’hajti?
- Kemm qed nagħti widen għall-kelma tiegħu?
- Kemm niftaħ qalbi għalih?

- Kemm lest li nissogra għall-imhabba ta’ Kristu?
- Kemm jien lest li nagħti kollox biex nikseb lil Kristu?

Dawn il-mistoqsijiet u oħrajn tista’ twegibhom u twettaqhom skont kemm għandek relazzjoni qawwija ma’ Kristu.

Fuq ix-xtajta tal-baħar tal-Galilija, hafna hallev lilhom infushom jġu mirbuha minn Ġesù: kienu qeghdin ifittxu l-fejtan tal-ġisem u tal-ispirtu u messithom l-qawwa tal-grazzja tiegħu. Nies oħra kienu magħzula minnu personalment u saru l-appostli tiegħu. Insibu wkoll persuni, bħal Marija Maddalena u nisa oħra li mxew warajh minn rghajhom, sempliċement għax kienu jhobbuh, imma bħad-dixxiplu Ġwanni, huma wkoll sabu post speċjali f’qalbu.

Hafna rġiel u nisa kkonsagra ruħhom biex jimxu bis-sħih wara Ġesù u warajh biss. Din hi għażla fundamentali għal dawk li jaċċettaw is-sejha: li Ġesù jkun kollox għalihom. Ma tistax tilqa’ s-sejha u ġġib hafna kompromessi. Ma tistax tibqa’ sieq ‘l hawn u sieq ‘l hemm. Ma tistax biex tinogħġob man-nies tmur għal dak li d-dinja timbubardjana bih. L-għażla hija waħda: Kristu.

Permezz tal-iva tagħna għas-sejha tal-vokazzjoni ahna rridu nagħtu xhieda ta’ Ġesù. Irridu nkunu medjaturi bejn Alla u l-bniedem. Irridu nkunu strumenti f’idejn Alla sabiex jużana bhala habbara tal-bxara t-tajba. Irridu jkollna rieda soda li mmorru kontra l-kurrent. Ma ninsewx il-kliem ta’ Ġesù li min jistħi jstqarrni quddiem il-bniedem jien nistħi nistqarru quddiem Missieri li hu fis-smewwiet. Din hi l-missjoni għal dawk li huma msejjhin bhala religjużi u saċerdoti li jkunu dawli li juru t-triq lil bniedem għal għand Alla. •



# L-EZORĊIZMU

Nistgħu nġhidu li l-eżorċizmu jieħu żewġ forom. Waħda hija msejha **“forma invokattiva”** u l-oħra **“forma imperattiva”** (ara: Rit tal-eżorċizmi u talb f’ċirkustanzi partikulari. Nru 61. 81. 83). Waqt l-eżorċizmu invokattiv aħna naghmlu talb indirizzat lil Alla biex hu jintervieni bil-qawwa tiegħu għall-ħelsien shih tal-persuna. Iżda fl-eżorċizmu imperattiv is-sacerdot jidhol f’konfront dirett max-xitan u jikkmanda lix-xitan f’isem Ġesù Kristu biex jitlaq ‘il bogħod mill-persuna li jkun qiegħed jippossiedi jew li jieqaf milli jfixkel lill-persuna billi jġieghel lill-persuna thoss il-preżenza tiegħu f’xi post, dar jew f’xi oġġett ieħor.

L-eżorċizmu fil-forma imperattiva huwa awtoritattiv, jiġifieri, huwa forma ta’ kmand u mhux ta’ talba. Ix-xitan juri li jhoss il-qawwa kollha ta’ dan il-kmand. Fil-fatt, quddiem dan il-kmand, ix-xitan la jista’ jinheba u anqas jirribella. Anki jekk l-eżorċista ma

jikollux l-effett li jkun stenna meta juża’ dan l-eżorċizmu, iżda l-eżorċizmu imperattiv iservi biex inaqqas dejjem iżjed l-ispazju u l-libertà ta’ azzjoni tax-xitan.

Skond in-normi tar-rit il-ġdid, l-eżorċizmu fil-forma imperattiva jista’ jiġi użat biss f’każijiet li fihom hemm ċertezza li l-persuna hija vittma ta’ possessjoni: **“L-eżorċista ma jiċcelebrax l-eżorċizmu fil-forma imperattiva jekk mhux moralment ċert li l-persuna li se tiġi eżorċizzata hija verament posseduta mix-xitan”** (*De exorcismis et supplicationibus quibusdam, Praenotanda n. 16*).

Fid-dawl ta’ din in-norma nistgħu nġhidu li l-eżorċizmu fil-forma imperattiva jista’ jiġi użat biss meta jkun hemm ċertezza li l-persuna hija vittma ta’ possessjoni. Iżda l-forma invokattiva tista’ tiġi uttilizzata anki jekk ma jkunx hemm iċ-ċertezza li l-persuna li l-eżorċista jkollu quddiemu hija vittma ta’ possessjoni. F’dan il-każ, l-eżorċizmu għandu mhux biss l-iskop li jehles lill-vittma mill-possessjoni, imma wkoll li jesplora jew jagħmel dijanjosi minhabba li xi kultant, il-possessjoni toħroġ fil-beraħ biss waqt ir-rit tal-eżorċizmu stess. Huma diversi l-każijiet li fihom is-sintomi li wiehed jista’ josserva fil-vittma matul ir-ripetizzjoni tat-talba ta’ liberazzjoni, ikunu l-analiżi finali biex tiddixxerni jekk hemmx bżonn li l-persuna tiġi sottomessa għall-eżorċizmi. Iżda huwa veru wkoll li f’ċerti każijiet

huwa biss waqt it-talba tal-eżorċizmu li tinduna jekk ċerti reazzjonijiet fil-persuna għandhomx oriġini diabolika jew le. Dwar dan, Patri Gabrijel Amorth kiteb f’wiehed mill-kotba tiegħu: **“Jista’ jkun hemm manifestazzjonijiet li quddiemhom nibqgħu xi ftit perplessi. Dan minhabba l-fatt li xi kultant ikollna quddiemna persuni li għandhom, kontemporanjament, ħsara psikoloġika u ħsara spiritwali. Meta dan jiġi verifikat, il-persuna trid tiġi sottomessa, kemm għall-ghajjnuna professjonali ta’ psikjatra u anki għall-ghajjnuna spiritwali permezz tal-Eżorċista. Huwa propju minhabba dan ir-rwol dianjostiku li jiena nuża t-talba tal-eżorċizmu b’mod frekwenti u qatt ma ddispjacienu: biżżejjed għalija li jkolli suspetti sufficienti biex naghmel dan. Fil-maġġoranza tal-każijiet, eżorċizmu wiehed kien biżżejjed biex neskludi l-possibbiltà li l-persuna hija posseduta mix-xitan. Għalhekk l-esperjenza tal-eżorċista tiswa’ hafna. Jekk l-eżorċista għandu hafna esperjenza, allura jkun aktar kapaci jidentifika liema sintomi huma sinifikattivi u liema mhumiex. Però irid iżomm f’moħħu li x-xitan se jagħmel minn kollox biex ma jkixfix lill-nifsu u l-preżenza tiegħu. Irridu niftakru li jekk il-psikjatra, meta jagħti l-mediċini, jizbalja, huwa jikkawża ħsara fil-persuna marida, iżda jekk aħna bhala eżorċisti nitolbu fuq il-persuna, dan ir-riskju ma jeżistix.”** •



# FL-AĦĦAR WASLET!

Fl-aħħar waslet il-liġi l-ġdida dwar il-kirjiet antiki. Minn Jannar 2010 jiġi fis-seħħ l-att li jemenda l-liġi tal-kera. Id-domanda li tqum hija dwar jekk l-emendi li se jidhru fis-seħħ humiex dawk li ħafna kien qed jistennew. Minn naħa tiegħi, f'sensiela ta' artikli dwar dan is-sugġett, se napprezza mill-viċin din il-liġi l-ġdida li kienet ilha mistennija bħall-ewwel xita wara sajf twil, sħun u niexef.

F'artikli preċidenti jien għamiltha ċara li, f'għieh il-gustizzja, kien mistenni li din il-liġi, li tant kienet gabet sens ta' gustizzja u tqassim aħjar tal-ġid, kienet illum skop ta' ingustizzja lill-kategorija ohra ta' nies li ġew pprivati minn hwejjigħom għal diversi snin u dan kontra kumpens jew kirja baxxa fis-sena. Ghalkemm jien wiehed minn dawk li niġġustifika l-liġijiet speċjali tal-kera, f'sens storiku, inhoss li llum din il-liġi kienet raġuni ta' ngustizzja. L-ingustizzja mal-kerrej jew ingustizza ma' sid il-proprietà hija l-istess, ingustizzja li trid tiġi rettifikata.

L-ewwel tibdil sostanzjali huwa li l-liġi l-ġdida gabet magħha emendi fejn jirrigwardja l-kuntratt ta' kera u l-forma tiegħu. Sa llum il-forma tal-kuntratt ta' kera kien wiehed kważi liberu. Fis-sens li l-liġi, kif kienet minn dejjem, kienet tirrikonoxxi l-eżistenza ta' kuntratt anki jekk dan ikun bil-fomm. Iva bil-fomm! Mhux kull kuntratt, skond il-liġi, huwa mehtieġ bil-miktub. Jekk tnejn minn nies jiftehmu



verbalment fuq kirja din kienet valida daqs li kieku kienet bil-miktub. Naturalment kien hemm ċerti rekwiżiti li dawn riedu jiġu stabbiliti biex dan il-kuntratt ikun ifformat, però l-formalità tal-kitba ma kinitx rekwiżit essenzjali għal ċerti kirjiet (kien hemm kirjiet oħrajn li l-liġi speċifikament riedet li jkunu bil-kitba)

Din kienet, f'diversi każi twassal għal hafna kwistjonijiet u dubji dwar l-eżistenza ta' kirja jew dwar kundizzjonijiet tal-kirja. Hafna kontroversji legali li kienu jistgħu jiġu abbużati minn min ikollu nteress jahbi l-verità tal-eżistenza ta' ftehim. Dan kollu illum se jispiċċa billi l-emendi l-ġodda issa jirrikjedu li l-kuntratt ta' kera biex ikun validu jrid ikun bil-mikub. Minn Jannar 2010 kirja li ma tkunx saret bil-kitba din se tkun ikkonsiderata bħala nulla u bla effett. Din hija revoluzzjonarja. Dan billi l-kuntratt ta' kirja kien ilu stabbilit fis-sistema legali u ċivili tagħna għal hafna snin u l-forma tiegħu kienet dejjem baqgħet l-istess. Li allura illum ikollok emendi li ma jiddeju xejn li jfarfru t-trab tal-passat, jbidlu dak li kien ilu kkakmat fl-antikità (basta li kien hemm bżonn għal dan it-tibdil), hija raġuni li tapplawdi din il-liġi.

Din hija waħda mill-ewwel domandi li meta tkun student ġdid tal-liġi ttipprova tifhem: x'inhi r-raġuni li l-kuntratt miktub mhux rikjest mil-liġi. Spjegazzjoni waħda għal dan hija, li meta jkun

“Minn Jannar 2010 kirja li ma tkunx saret bil-kitba din se tkun ikkonsiderata bħala nulla u bla effett. Din hija revoluzzjonarja. Dan billi l-kuntratt ta' kirja kien ilu stabbilit fis-sistema legali u ċivili tagħna għal hafna snin u l-forma tiegħu kienet dejjem baqgħet l-istess.”

hemm kuntratt, bhal dak tal-kirja, li l-liġi trid tagħmlu daqshekk popolari u mexxej man-nies, il-fatt li hemm rikjest li l-forma bil-kitba tista' tkun ta' ostakolu għan-nies, speċjalment fi żmien meta hafna minn nies kienu illitterati. Illum il-ġurnata problema ta' illitteriżmu naqsat hafna u b'hekk il-liġi illum taġġornat ruħha mar-realtà tan-nies.

Fl-artiklu li jmiss inkompli bl-apprezzament tiegħi dwar l-emendi tal-liġi tal-kera. •



# Baqqa' Tifkura

Żmien ilu kont qed inqalleb ġo kexxun u bla ħsieb tfaċċa ktieb ċkejken tat-talb. Dan għandu qoxra sewda, iżda l-paġni, fuq barra huma miżbugħa ħomor. Ħsiebi tar u ftakart li dak il-ktejjeb kont ta' sikwiet narah f'idejn ommi, iżda minn mindu mietet ġie f'idejja. Nahseb li bil-kemm ftaħtu tliet darbiet! Hu miktub bit-Taljan u għandu tipi pjuttost grassi għaċ-ċokon tiegħu. Fl-ewwel paġna, fejn ikun hemm l-isem hemm kitba bil-linka li minħabba li għaddew bosta snin tfiet kemmxejn lewnha, iżda baqat tinqara tajjeb.

Il-ktejjeb kien rigal tal-Kontessa ta' Lepinot. Meta kont għadni tifel u l-istess ktieb kien ġie f'idejja, jien, li dejjem kont kurjus kont spiss saqsejt lil ommi minn kienet din in-nobbli Sinjura. Niftakar, qisu l-bierah, l-għażiża ommi bis-sabar kollu bdiet tghidli l-ġrajja kollha: ***"Kont għadni daqxejn ta' tfajla li bil-kemm kont għalaqt l-erbatax-il sena. Dik il-habta kont immur għand is-sorijiet biex nitghallem ir-rakkmu. Konna nkunu anqas minn ghaxar xbejbiet u ġmiel ta' xogħol kien johrog minn idejna.***

***lx-xogħol lest kien jibqa' għand is-sorijiet u dawn aktar tard ibieghuh. Lilna kienu jtuna xi haġa fil-ġimgħa, iżda ma konniex immorru biex nithallsu, iżda biex nitghallmu. Mar-rakkmu konna wkoll nitghallmu l-bizzilla taċ-ċombini; kif ukoll ftit skola, l-aktar it-Taljan. Xejn profund, naqraw u niktbu u f'xi waqtiet taħdita kulturali, dejjem fuq l-istorja u l-letteratura Taljana. Dik il-habta f'Malta ftit li xejn kien hawn lukandi u s-sorijiet kienu jilqgħu xi barranin li jżuru lil ġżiritna. Kien hemm fil-monasteru madwar hames kmamar li fihom kienu joffru rdoss lil dawn it-turisti.***

***Lejla wahda, ftit qabel ma hrignu tfaċċat il-Madre Superjura. Din, dak il-ħin qatt ma kienet tidher u kull meta xtaqet tghidilna xi haġa dan ikun matul il-jum, l-aktar fil-ghodu. Kienet ftit imqita, iżzomm id-dixxiplina, iżda fl-istess waqt kellha qalb tad-deheb. Ahna bqajna ċċassati, nharsu lejha u lejn xulxin u fl-istess waqt imxenqin halli naraw biex se tohrog. Fl-ahhar din fethet fommha u bi kliem meqjus bdiet tithaddet: "Għada, qisu li tiġu libsin bl'ahjar libsa li għandkom. Fuq kollox ejjew indaf, l-aktar xgharkom, qisu li tahsluh u tiringawh."***

Il-Madre Superjura waqfet hesrem bhalli kieku ahna nixtarru dak li qalet. Wahda minn shabna li ma kellhiex sabar tistenna aktar u li ma kella ebda haġa fi lsiena, qamel u saqsiet: ***"Għaliex Rev.da Madre, tixtieq li nigu libsin ahjar mis-soltu?" "Għax għada għandha tasal il-Kontessa ta' Lepinot. Din aktar tard bi ħsiebha tagħmel żjara lilkom"***.

**“Mela din thobb ir-rakkmu? Sewwa qed nifhem?”**

Qbist u saqsejt jien. **“Iva din ghandha idejha tad-deheb, taf tahdem ġmiel ta’ xogħol – thobb tammira u tapprezza.”** Il-ghada kull xbejba waslet liebsa bl-aħjar libsa. Jien hekk ukoll għamilt u kull waħda minna bdejna nġhoddu s-siġhat meta din l-imbierka Kontessa se titfaċċa. Kellna mitt kurżita li narawha.

Nofs in-nahar ftit kien għad fadallu biex idoqq. Nisimgħu taħbita u hawn kull tfajla waqfet mix-xogħol u ħarset lejn il-bieb. L-ewwel li tfaċċat kif kien mistenni kienet il-Madre Superjura u hdejha dehret mara twila, qisha vara, b’karnaġġjon ismar skur, b’ghajnejn kbar u suwed tuta, liebsa stil Ewropew kif kienet il-moda għas-snin 1910. Kellha libsa tal-bellus, fuq l-aħdar skur, twila u mitluqa, b’dublett kważi jmiss ma’ l-art. Kellha għonq tal-biżżilla li tissahħar lejn ġmielu. Xogħol irqieq u maħdum b’sengħa kbira. Billi kellha spallejn wiesa’ u sider mimli, dik il-biżżilla iżjed spikkat.

Il-Madre Superjura u l-Kontessa ma damux ma resqu lejna. Ahna fhimna li dik kienet is-Sinjura nobbli. Mhux biss ġiet iddur fuq kull waħda, iżda bdiet tara u tifli x-xogħol li kellna f’idejna. Ahna ta’ xbejbiet li konna bqajna skantati meta rajnieha mhux biss ixxengel rasha, iżda wisq aktar meta bdiet tberraq ghajnejha. Konna se ninfexxew nidhqu, iżda l-Madre qisha ntebhet x’kien bi hsiebna naghmlu u b’ghajnejha bdiet thares lejna bl-ikrah. Xtaqet tiżbranana. Allahares dak il-hars kollu kien stalletti għax kienet tinfidna dak il-hin stess.

Mhux kull tfajla kienet taħdem l-istess, kien hemm min jahdem bir-reqqa, ohrajn anqas. Min kien iżomm id-drapp nadif tazza billi ta’ spiss imur jahsel idejh ohrajn iħabblu rashom anqas.

Il-Kontessa, meta waslet fuqi, hadet pjaċir bix-xogħol tiegħi, mhux biss tbissmet, iżda bdiet ittaptapli fuq spalti. Minn dak li bdiet tghid jien ma fhimtx kelma għax kif stajt niehu mill-aċċent kienet qed titkellem bil-Grieg jew bir-Russu. Kieku tkellmet bit-Taljan kont inkun nista’ nifhem xi haġa.

Aktar tard il-Kontessa daret fuq il-Madre Superjura u bdiet taħdita bit-Taljan. Jien, bħal shabi fhimt hafna, iżda mhux kollox. Il-Madre rat li mhux kulhadd kien qed jifhem kollox u bla ma hadd talabha bdiet taqleb kull kelma bil-Malti. Il-Kontessa tant hadet gost bix-xogħol tagħna li din, qabel hallietna fethet basket u harġet minnu għadd ta kotba ċkejknin. Resqet hi stess u newlet wiehed lil kull waħda minna.

Meta kbirt aktar u l ktejjeb ġie f’idi, jien ma bqajtx lura li nistaqsi lil missieri fejn Lepinot kien jinsab.



Qallibt bosta kotba – enċiklopediji, ohjrajn tal-ġografija u x’naf jien, iżda bqajt b’xiber mniefer, ma sibt xejn fejn din il-belt, raħal jew reġjun kien jinsab. Missieri lanqas kien jaf, iżda qalli li neta kien saqsa lil omni dwar din il-Kontessa kienet qaltlu li din setgħet kienet Torka.

Missieri kompli jfisser li dan ma setax kien billi din is-Sinjura Nobbli kienet nisranija. Meta omni qalet li kemm l-aċċent kif ukoll il-kliem kellhom xejra helwa u li fihom kien hemm hafna l-konsonanti –‘s’ – missieri qalli li setgħet kienet ġejja minn Kostantinopli u li bla ebda dubju kienet dixxendenti ta’ waħda mill-familji nobbli Biżantini li baqghu jgħixu fl-Imperu Ottoman wara l-waqgħa tal-belt, hames mitt sena ilu (1453 A.D.).

Il-klieb għadu għandi u kull darba li jiġi f’idi mhux biss nġhid talba qasira għar-ruħ omni, iżda nżid ohra għar-ruħ dik il-Kontessa li halliet xejn anqas tifkira tagħha taż-żjara li għamlet lil gżiritna ftit anqas min seklu ilu. •



# IL-BOLOL TA' MALTA (19)

## EUROPA



Il-folklor kien it-tema tal-bolol tal-Ewropa ghas-sena 1981. Il-hdax-il sett f'din is-serje li hareġ fit-28 ta' April fuq disinn ta' Harry Borg juri żewġ bolol sbieħ li għandhom x'jaqsmu mal-festi Maltin. Dik tat-8ċ turi

t-tlielaq taż-żwiemel li l-kavallieri ta' Malta kienu għamlu popolari f'pajjiżna. Hija tradizzjoni li dawn it-tlielaq isiru fit-toroq anki jekk dawn iż-żminijiet din m'għadhiex aktar Prattika minhabba t-traffiku. Il-bolla tat-30ċ turi l-ġostra li għadha popolari maż-żgħażaġh f'dawk il-bliet u rhula li jmissu mal-baħar.

## 25 SENA TAL-FIERA INTERNAZZJONALI



Fit-12 ta' Ġunju 1981 il-Posta harġet żewġ bolol tal-4ċ u tal-25ċ fuq disinn ta' Anthony DeGiovanni biex tfakkar il-25 anniversarju tal-fiera internazzjonali li mill-bidu

kienet turi l-kwalità tal-prodotti Maltin. Din minn dejjem kienet issir fix-xahar ta' Ġunju f'Palazzo Parisio fin-Naxxar. Għall-bidu kienet issir biex jiġu eżebiti l-prodotti barranin f'Malta, iżda maż-żmien iktar minn 40 pajjiż beda jiehju sehem attiv ukoll.

## JUM DINJI DWAR L-IKEL



Minn mindu twaqqfet fl-1945, l-Organizzazzjoni tal-Ikel u l-Agrikultura tal-Ġnus Magħqda (FAO) hadmet bla heda kontra l-ġuħ u l-kawżi tal-ġuħ fid-dinja. L-ewwel ġurnata tal-Jum Dinji dwar l-Ikel kien iffissat għas-16 ta' Ottubru 1981 u għal din l-okkażjoni l-Posta harġet żewġ bolol tat-8ċ u tat-23ċ b'disinn ta' Richard J. Caruana. Dawn juru l-kontribuzzjoni tax-xjenza biex tiżdied il-produzzjoni tal-ikel madwar id-dinja.

## SENA GHAL DAWK BI BŻONNIJET SPEĊJALI



Il-Ġnus Magħqda ddikjarat l-1981 bhala s-sena internazzjonali għal dawk bi bżonnijiet speċjali bit-tema Partecipazzjoni shiħa u ugwaljanza. Fis-17 ta' Lulju 1981 harġu żewġ bolol fuq

disinn ta' Antoine Camilleri li juru żewġ persuni jghixu l-hajja normali tagħhom. Il-bolla tat-3ċ turi raġel fuq siġġu

tar-roti qed ipiŋgi b'halqu filwaqt li dik tal-35ċ turi l-fajjel jilgħab ma' tfal oħra. Għal hafna snin Malta hadmet favur il-ġid u l-avvanz ta' dawn il-persuni bi bżonnijiet speċjali.

## MILIED



Il-Milied minn dejjem kienet il-festa tat-tfal u t-tliet bolol li harġu fit-18 ta' Novembru 1981 juru xeni b'disinn ta' Tony Bugeja fejn għandhom x'jaqsmu t-tfal Maltin.



Il-bolla taż-2ċ + 1ċ turi l-popolarità tal-presepju b'zewġ itfal jammiraw il-grotta bil-pasturi. Dik tat-8ċ + 2ċ turi l-purċissjoni bil-Bambin li ssir f'kull belt u rahal mit-tfal tal-MUSEUM. Fil-bolla tal-20ċ + 3ċ naraw tifel qed jagħmel il-prietka tal-Milied waqt il-quddiesa ta' nofs il-lejl. •



**Jekk trid tirċievi 50 bolla differenti ta' Malta jew 100 bolla differenti ta' barra minn Malta, ibgħat 8 bolol ġodda tad-€0.19 fl-indirizz ta' hawn taħt.**

## KOMPETIZZJONI BOLOL TA' MALTA

**Liema minn dawn il-bolol għoġbitek l-iżjed? Spjega għaliex għażilt dik il-bolla.**

Il-premjijiet se jingħataw ġentilment mill-MaltaPost p.l.c. It-tweġibiet għandhom jinthagħtu lili f'dan l-indirizz: **Kompetizzjoni Bolol ta' Malta, 11, Triq il-Gladjoli, San Ġwann SGN 1370.**

**Ir-rebbieħa tal-kompetizzjoni ta' Novembru 09 kienu:**

1. Agnes Attard, 445, Triq l-Imdina, Hal Qormi QRM9010
2. Carmelo Quattrocchi, 73, Triq tal-Labour, Naxxar
3. Jane Mifsud, Fawwara, Triq San Vinċenz, Hamrun HMR2110

# L-ABBUŻ TAD-DROGA

Dan l-artiklu qed ikun stampat f'DAWL FRANĠISKAN wara li ntlab permess lill-agenzija [maltarightnow.com](http://maltarightnow.com)

Kien wara nofsinhar meta Julie\* tfajla ta' tmintax-il sena dahlet fl-appartament tal-partner tagħha u sabitu mitluq minn sensih hdejn is-sufan. Wara li sejhitlu kemm-il darba u ma' qamx, irrealizzat li maġenbu kien hemm siringa... tatha ferneżija u ċemplet immedjatament lil huh li ġie fuq il-post u sab lil Julie hdejn huh tibki ma' l-art.

L-emozzjonijiet kienu mhallta b'sens ta' dispjaċir li tilef lil huh u b'tort ghax kien jaf li huh kien jabbużaw mill-erojina u qatt ma' pprova jghinu. Jumejn wara sar il-funeral u l-istess emozzjonijiet inhassew minn dawk prezenti ghax kienu jafu bil-problema ta' John\* iżda issa kien tard wisq ghax id-droga rebhet fuq hajtu filwaqt li ikoll tefghu fil-ġenb il-problema.

Huma bosta l-kittieba u artikolisti kif ukoll politiċi li meta jikkellmu dwar il-problemi maġġuri f'Malta jidentifikaw il-bini, l-iskart u l-qagħad. Problema li kibret maż-żminja hi l-abbuż tad-droga - hafna minna nagħrfu l-hsara u d-deni li jġib ma' l-abbuż tad-droga, iżda qisu ghax id-droga llegali, mohħna mistrieh li l-problema qieghda 'l bogħod minn gżiritna. Il-fatti juru mod iehor. Sal-ġurnata ta' l-lum tliet studji mill-ESPD osservaw kemm hu l-perċentwali ta' l-użu ta' droga fost zghażaġh ta' bejn il-15 u s-16-il sena. FI-1995, 2% ammettew li missew xi sustanza projbita mill-anqas darba f'hajjithom. FI-1999 ir-rata telgħet għal 8% u reġgħet għoliet għal 11% fi-2003.

Il-kannabis hi l-aktar popolari fost dawk li jabbużaw mid-droga hawn Malta. Kif nafu, mhux l-ewwel darba li l-pjanti tal-kannabis instabu fi djar Maltin għal użu kummerċjali u dan minhabba l-fatt li l-klima tghin lil din il-pjanta tikber mingħajr sustanzi artifiċjali. Mill-banda l-oħra r-reżina tal-kannabis tiġi mportata mit-tramuntana ta' l-Afrika. L-eroina li minkejja l-konsum baxx tagħha għadha qed tneħhi bosta hajjiet, l-ahħar wahda dik taż-żaghżuġh miż-Żejtun, tiġi impurtata mill-pajjiżi tal-Lvant u t-Tramuntana ta' l-Afrika. Filwaqt li l-kokaina u l-ecstasy jaslu minn pajjiżi Ewropej. FI-2003 l-aktar droga li nqabdet kienet il-haxixa (37%) segwita mill-erojina (24%) filwaqt illi l-maġġoranza ta' persuni arrestati b'konnessjoni ta' traffikar jew pusses ta' droga u li ġew mogħtija xi forma ta' sentenza kien b'relazzjoni mal-kannabis (53% pussess) u erojina (35% pussess).

Id-Drug Community Services fi hdan il-Ministeru tal-Familja u Solidarjetà Soċjali toffri appoġġ individwali għal nies li jagħmlu użu mid-droga u l-familjari tagħhom bil-ghan li jimmotivaw individwi li għandhom din it-tip ta' dipendenza. B'hekk huma jagħmlu tibdil fil-hajja tagħhom u jiġu mgħejjuna sabieħ jaslu għall-astinenza u jibqgħu għaddejnin fuq din il-linja. Id-Drug Community Service qieghed 2 Triq Braille, 3ta Venera, u jista' jintlahaq permezz tat-telefon fuq 2144 1014/5 jew bl-email fuq [sedqa@gov.mt](mailto:sedqa@gov.mt). Jeżisti wkoll il-help line 151 fejn wiehed jista' jċempel għal ghajjnuna. •


\*L-ismijiet ta' persuni msemmija huma fittizji.

## "IL-GHALA TAT-TAMA LI GHANDNA"

TWEĠIBIET LIL HUTNA L-MUSULMANI

minn *Joseph Ellul OP*

IL-GHALA  
TAT TAMA I I  
GHANDNA  
(Tweġibiet  
lil Hutna  
l-Musulmani)  
miktub minn  
Fr Joseph Ellul  
OP jitratta  
tema li hija  
wahda attwali  
hafna u xieraq  
li tinghata  
importanza.



Aktar ma  
jghaddi ż-żmien  
aktar qeghdin jiżdiedu l-kuntatti  
bejn Maltin u Musulmani minn għadd kbir ta'  
pajjiżi. Qieghed jiżdied ukoll il-għadd ta' nisa  
Maltin li jiżżewġu Musulmani u l-ulied li  
jitnisslu minn dawn ir-rabtiet fil-biċċa l-kbira  
tagħhom jitrabbew fil-fidi Musulmana.

F'dan il-kuntest hu importanti hafna li l-parti  
nistranija tkun taf tajjeb, tgħożż u tipprattika  
l-fidi li rċeviet mingħand il-ġenituri tagħha u li  
tissokta tikber fiha. Il-ħsieb wara dan  
ix-xogħol huwa:

- li jkun preżentazzjoni awtentika, iżda  
fil-qosor tal-fidi Nistranija,
- li nistqarru b'mod u manjiera li  
l-Musulmani jifhem aktar aħna tabilhaqq  
x'nemmnu u
- b'hekk jikbru u jissahhu r-rispett u  
l-ħbibberija ta' bejnietna.

Min-naħa l-oħra dawn il-kapitli huma stqarrija  
tal-fidi tagħna bħala komunità Nistranija.

Il-ktieb jinbiegħ bil-prezz ta' €7 u l-kopji jistgħu  
jinkisbu mingħand il-Pubblikazzjonijiet  
Dumnikani, c/o:

- **Fr Charles Fenech**  
Kunvent Patrijiet Dumnikani,  
Misraħ San Duminku, Rabat RBT 2521  
Tel: 2145 4592; jew mingħand
- Fr Henry Abela  
Kunvent tad-Dumnikan, Valletta  
Tel: 2123 4079 •

## "IL-GWIDA TAL-PELLEGRIN NISRANI"

Awtur: **Basil Hume**  
Ed. Originali "*To be a Pilgrim*"  
Traduzzjoni Carm C. Cachia  
Lumen Christi Publications  
Gozo 2009, A&M Printing  
pp. 240, €7

minn *Mons. Salv Grima*

Bhala Nsara nistqarru li  
"aħna pajżani tas-sema"  
(Fil 3:20) u allura m'ahniex għajr  
pellegrini f'art barranija. Il-biċċa  
issa hi:


- x'sura fiha dil-hajja u  
x'toffrilna din l-art,
- ma xiex se niltaqgħu, fiex  
nistghu nitfixklu, u
- kif nistghu naslu!

Għandna dil-ġabra ta' diskorsi, taħdidiet, priedki u noti  
ohrajn dwar il-prinċipji u l-prattika tal-hajja spiritwali li  
għaddielna l-Arċisqof ta' Westminster, il-Kardinal Basil  
Hume (1923-1999).

Harsa lejn l-ewwel taqsima turina li, għalkemm  
imqassma f'ħames kapitli, hemm hafna iktar punti varji  
x'wiehed jomgħod u jimmedita. Hekk per eżempju  
joħorġu diversi mistoqsijiet:

- Jekk jeżistux nies "imbroljuni"?
- Għadu jiżisti id-dnub?
- X'inhu l-aġħar faqar ta' llum?
- X'nifhem meta ngħidu li aħna żewġ persuni?
- Nista' qatt nidhak b'Alla?
- Naf li Alla wkoll huwa pellegrin?
- X'suġġerimenti hemm biex nitqaddsu?
- Minn liema sfidi għaddejja l-fidi?
- Hemm xi riċetta għat-talb?
- Jixraq li ngħidu li l-quddiesa "spicċat, jew immur  
"biex nehles minn piż?"

It-traduzzjoni għall-Malti ta' dan il-ktieb famuż ta' Basil  
Hume ("*To be a Pilgrim*") hija tas-Sur Carm C. Cachia,  
waqt li Dun Anton Sultan hadem bħala Editur u  
Pubblikatur ta' dan il-ktieb. Dan huwa d-disa' wiehed  
lppubbllkat mill-Lumen Christi Publications flis-sensjola  
"Qawsalla Reliġuża" u kopji tiegħu jistgħu jinkisbu mill-  
Media Centre, Victoria, jew mingħand il-librara ewlenin  
tal-kotba reliġjużi f'Malta u Għawdex għall-prezz ta' €7.  
Ta' min jirrikmandah bħala ktieb eċċellenti għall-  
meditazzjoni  
għas-sacerdoti, reliġjużi u lajċi mpenjati fil-katekezi u  
fl-apostolat. •



# dawlFrangiskan

LEHEN IL-KAPUČĊINI MALTIN

Rivista ta' kull xahar  
bil-kulur bi 32 paġna



**ĠEDDED  
L-ABBONAMENT  
TIEGHEK  
GHAS-SENA  
2010**

**IVA NIXTIEQ** (immarka fejn jghodd ghalik)

- Inġedded l-Abbonament tiegħi  
 Nibda nirċievi dawlFrangiskan għall-ewwel darba

Isem .....

Indirizz .....

Post Code ..... Ammont € .....

**IVA NIXTIEQ** (immarka fejn jghodd ghalik)

- Nagħti Abbonament rigal lil:

Isem .....

Indirizz .....

Post Code ..... Ammont € .....

Donatur (isem u kunjom) .....

**IVA NIXTIEQ** (immarka fejn jghodd ghalik)

- Nagħmel offerta ġeneruża

Isem .....

Indirizz .....

Post Code ..... Ammont € .....

**Meta ġgedded  
l-abbonament €9.32 jew  
tagħmel offerta:**

- Tiżgura li f'darek jasallek dawlFrangiskan kull xahar tas-sena...
- Tagħti ċans lilek innifsek tiltaqa' ma' Ahbar ta' fejda li ddawlek u sserrhek...
- Inti stess ikollok sehem fil-hidma missjunarja mal-Kapuċċini Maltin fil-Kenja u f'Kuba...
- Bi flusek tghin biex dawlFrangiskan jitfi d-dlam u bil-Kelma t'Alla jinżerghu l-Paċi u l-Ġid.

**GRAZZI**

**Jekk diġà hallast ghas-sena  
2010 jew jekk fil-ġenerożita  
tiegħek għamilt xi offerta  
injarah dan l-avviż.**

Indirizza l-offerta tiegħek  
b'ċekk/ Postal Order lil:

**Amministratur  
dawlFrangiskan  
Kunvent tal-Frangiskani  
Kapuċċini  
Triq l-Isqof F.X Fenech  
Floriana FRN1211**

# ROKNA GHAT-TFAL

## Aħseb u Wiegeb


1. Minnufih id-dghajsa: Messet l-art; imxiet; ghelbet. (Ġw 6,21)
2. pietru u Ġwanni tkellmu: B'kuragg, bil-bizgħa, bir-roghda. (Atti 4,13)
3. Ir-rikkieb kien jismu: Sahħa; hajja; mewt. (Apk 6,8)
4. L-imbikkem: Skanta; qabad jitkellem; beka. (Mt 9,33)
5. Ġesù tela' fuq l-gholjiet biex: Jitlob; jistrieh; jorqod. (Mk 6,46)
6. U int, tfajjel, tissejjah: Profeta; mgħallem; mexxej. (Lq 1,76)
7. Id-dixxipli kienu marru: Ma' Ġesù; man-nies; wehidhom. (Ġw 6,22)
8. Minn min għandhom jisimghu: Mill-kapijiet; minn Alla; mix-xjuħ. (Atti 4,19)
9. Inghatatilhom libsa twila: hamra; sewda; bajda. (Apk 6,11)
10. Ġesù dar l-ibliet ixandar l-Evanġelju u: Jahdem; jitlob; ifejjaq. (Mt 9,35)

**Ir-rebbieħ jingħata ktieb sabiħ. Dan jittella' bix-xorti mit-twegibiet tajba li jaslulna mhux aktar tard mill-ħmistax tax-xaħar.**

Indirizzaw it-twegiba tagħkom hekk:  
ROKNA GHAT-TFAL, Dawl Franġiskan,  
Kunvent tal Kapuċċini Floriana FRN 1211.

Ir-rebbieħa ta' Novembru 09  
hija Katya Farrugia - Fgura  
Nifirhulek!

# TISLIBA - 94



1. Toghla daqs din. (Għabd 4) (5)
2. Lis-slaten ta' Aram u ta' dawn. (2 Kron 1,17) (6)
3. Nixorbu ġdid fis-saltna. (Mk 14,25) (5)
4. Missier Ghefron. (Ġen 23,8) (5)
5. ..., isimghu mill-ġenituri. (Kol 3,20) (4)
6. Tuzah il-hassila. (Mal 3,2) (5)
7. Jiġi u... is-sejf. (S 7,13) (5)
8. Meta ta lilu nnifsu. (Lhud 7,27) (5)
9. Tajtha lil ulied dan. (Dt 2,9) (3)
10. Ilkoll bdew... l-haraġ. (1 Mak 1,4) (7)
11. u 12. Hawn issib hofor mudlama. (2 Pt 2,4) (6)
13. Tal-kitba dan. (Ġer 36,2) (6)
14. Din għad ticolhomlok. (Nah 2,14) (5)
15. La Lhudi u... Grieg; u... mara. (Gal 3,28) (5)
16. Li tghixu fl-imħabba. (2 Ġw 6) (5)
17. Lejn din tal-ward. (Għan 6,11) (5)
18. Hekk għandkom toqgħodu. (Bar 6,4) (7)
19. Dilek bih għajnejn ir-raġel. (Ġw 9,6) (4)
20. Ma jqumu bl-ebda... (1 Kor 15,29) (3)
21. 'il fejn hares. (Rt 2,10) (5)
22. Dik li hsiebha f'dan. (1 Tim 5,6) (5)

### RIŻULTAT TAT-TISLIBA TA' NOVEMBRU 09:

1. Festi; 2. Vittmi; 3. Ruben; 4. Habba; 5. Żejt; 6. Baxxa;  
7. Eliħu; 8. Areta; 9. Tat; 10. Erbatax; 11. u 12. Filetu;  
13. Taqbid; 14. Fidil; 15. Abjad; 16. Xaħar; 17. Imħabba;  
19. Hatt; 20. Qum; 21. Ittra; 22. Asima.

Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslul mhux aktar tard mill-ħmistax tax-xaħar. Ibaġħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - FRN 1211

Ir-rebbieħa ta' Novembru 09 hija  
Jane Mifsud - Hamrun. Nifirhulek!



## Q.T. BENEDITTU XVI DWAR QADDISIN, MARTRI U PERSUNI TWAJBA LI TAW XHIEDA FI HDAN IL-KNISJA KATTOLIKA SA MILL-BIDU TAGHHA

### Evangelizzazzjoni

Min-naħa ta' kif l-evoluzzjonisti u ateisti jaraw id-dinja... iħossu li l-bnedmin tali, sa mill-bidu, ġarrew il-ħażin u t-tajjeb fl-istess waqt... il-bnedmin mhumiex sempliċiment tajbin, iżda miftuħa għat-tajjeb u għall-ħażin... it-tnejn originali. L-istorja tal-bniedem, skont dan il-ħsieb, sempliċiment ma tagħmel xejn għajr li tibqa' mixja skont dan il-mudell li jinstab fl-evoluzzjoni kollha... u dak li l-Insara jsejħu dnuw originali mhu xejn għajr tahlita tat-tajjeb u tal-ħażin.

Il-Papa jshaq li din l-aħħar analiżi mhi xejn għajr dehra ta' disperazzjoni. Jekk inhi vera, allura l-ħażen ma jstax jintrebah... dak kollu li jghodd huwa l-interess individwali, kull forma ta' progress ikun irid jithallas minn gelgul ta' ħażen... u kull min ikun irid jimxi 'l quddiem ikollu jhallas dan il-prezz... din l-idea moderna, fl-aħħar mill-aħħar, tohloq biss diqa, dubji, egoiżmu, u disprezz.

Benedittu XVI iġghelna nistaqsu... allura x'tgħid il-fidi? U jkompli jghidliha li San Pawl jikkonferma il-kontradizzjoni bejn iż-żewġ naturi... il-verità tal-piż tad-dlam, tal-ħażen li johnoq il-holqien kollu. Madankollu, b'kuntrast man-niket, mal-miżerja...

tad-duwaliżmu... u monoizmu... il-Fidi tkellimna dwar żewġ misterji... tad-dawl u tad-dlam... u l-Papa jghidilna... "u l-misteru tad-dlam hu mdawwar minn kullimkien mill-misteru tad-dawl!"

Il-fidi tghidilna li ma hemmx żewġ prinċipji, wiehed tajjeb u l-iehor ħażin. Hemm prinċipju wiehed li hu Alla l-Hallieq u hu biss tjubija bla ebda nitfa ħażen. Għaldaqstant il-bnedmin mhumiex tahlita ta' tajjeb u ta' ħażin. Il-bniedem bħala tali hu tajjeb... din hi l-aħbar sabiħa li twassliha l-fidi: imma hemm sors wiehed, sors ta' tjubija, il-hallieq, u għal din ir-raġuni... l-eżistenza wkoll hija tajba.

Il-Papa jwissina li hemm il-misteru tad-dlam... li ma twelidx mal-holqien, mhux originali. Il-ħażen ġie mill-holqien tal-helsien, minn ħelsien li ġie abbużat. Kif ġara dan? Mhux faċli li wiehed jagħti risposta! Il-ħażen mhux loġiku. Alla u t-tajjeb biss huma loġiċi, huma biss id-dawl. Il-ħażen jibqa' misteru, fih innifsu hu nieqes mil-loġika!

Il-Papa jagħlaq il-katekezi dwar id-dnuw originali billi jghidilna li l-ħażen johroġ minn sors inferjuri; Alla bid-dawl tiegħu hu ferm aktar qawwi. Għal din ir-raġuni l-ħażen jista' jintrebah, għal din ir-raġuni l-kreatura mhux biss tista' tifejjaq, imma tfig. Il-kura tahlilna Alla. Hu personalment dahal fl-istorja u, biex jehodha kontra s-sors permanenti tal-ħażen, poġġa sors ta' tjubija mill-aktar pura: Kristu ssallab u qam mill-imwiet, Adam il-Ġdid li hada kontra x-xmara mnigġsa bi xmara tad-dawl... xi haġa li għadha għaddejja fl-istorja tal-bniedem! •



# Għin lill-Knisja u lill-Ordni Frangiskan Kapuċċin fil-Kenja billi tagħmel... **BOROŻ TA' STUDJU**

**BORŻA TA' STUDJU** hija offerta ġeneruża ta' €580 li tmur għall-ispejjeż tas-seminaristi Kenjani tagħna kollha li qeghdin ihejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna wahda jew minn diversi benefatturi li jinghaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-hajja reliġjuża u saċerdotali tal-Kapuċċini Kenjan.

Għal aktar tagħrif ikkuntattja lil:  
**P. Crispin Tabone OFM<sup>Cap</sup>,**  
Segretarju tal-Missjoni, Uffiċċju  
Missjoni Kapuċċini, Floriana

Tel: 2123 3874, 2123 4949,  
2122 5525.